



प्रवेशिका

OR

THE CALCUTTA UNIVERSITY

SANSKRIT SELECTIONS

FOR THE
MATRICULATION EXAMINATION

PART II



Revised Edition
SECOND REPRINT.

Published by the
UNIVERSITY OF CALCUTTA

1931

Price One Rupee.





080 CV • 355 TTB

BEU 1965

Revised Edition—January, 1929—F.

1st Reprint—August, 1939—T.

2nd Reprint—March, 1981—E.

GS 2247

PRINTED BY SHUPENDRALAL BANERJEE
AT THE CALCUTTA UNIVERSITY PRESS, BEHATE HOUSE, CALCUTTA

Reg. No. 569B—March, 1981—E.



सूचीपत्रम्



रामायणम्—

१।	वाल्मीकेः कवित्वलाभः	१
२।	राम-लक्ष्मणयोरत्रि-तपोवन-गमनम्	४
३।	सीताहरणम्	८
४।	चन्द्रोदयवर्णनम्	२८
५।	रावणशक्त्याहतस्य लक्ष्मणस्य पुनरुत्थानम्	३०
६।	रामाश्वमेधसभायां वाल्मीकेराज्ञया कुशी- लवयो रामायणगानम्, सीतायाः पातालप्रवेशश्च	३५

महाभारतम्—

१।	धृतराष्ट्र-विलापप्रसङ्गतो महाभारतस्य प्रसिद्ध-वृत्तान्तसमूहनिर्देशः	४४
२।	नलोपाख्यानम्	५५
३।	सावितृउपाख्यानम्	८२
४।	शरणागत-रक्षणम्	१०२
५।	उच्छ्वस्ति-ब्राह्मण-कथा	११०

कथासरित्सागरः—

१।	जीमूतवाहन-चरितम्	११७
----	------------------	-----	-----	-----



प्रवेशिका

रामायणम्

वाल्मीकेः कवित्वलाभः¹

[अस्मिन् लोके साम्प्रतं सर्वगुणाकरः कोऽस्तीति
पृष्टवते वाल्मीकये नारदः संचेपतो राम-
चरितमुपदिश्य देवलोकं जगाम ।]

स मुहूर्ते गते तस्मिन् देवलोकं मुनिस्तदा ।
जगाम तमसातीरं जाह्नव्यास्त्वविदूरतः ॥१॥
स तु तीरं समासाद्य तमसाया मुनिस्तदा ।
शिष्यमाह स्थितं पार्श्वे दृष्ट्वा तीर्थमकर्दमम् ॥२॥
“अकर्दममिदं तीर्थं भरद्वाज ! निशामय ।
रमणीयं प्रसन्नाम्बु सन्मनुष्य-मनो यथा ॥३॥
न्यस्यतां कलसस्तात ! दीयतां वल्कलं मम ।
इदमेवावगाहिष्ये तमसा-तीर्थमुत्तमम्” ॥४॥
एवमुक्तो भरद्वाजो वाल्मीकेन महात्मना ।
प्रायच्छत मुनेस्तस्य वल्कलं नियतो गुरोः ॥५॥
स शिष्यहस्तादादाय वल्कलं नियतेन्द्रियः ।
विचचार ह पश्यंस्तत् सर्वतो विपुलं वनम् ॥६॥

¹ बालकाण्डे—द्वितीये सर्गे (Kumbakonam Edition)



तस्याभ्यासे तु मिथुनं चरन्तमनपायिनम् ।
 ददर्श भगवांस्तत्र क्रीडयौशारुनिःस्वनम् ॥७॥
 तस्मात्तु मिथुनादेकं पुमांसं पापनिश्रयः ।
 जघान वैरनिलयो निषादस्तस्य पश्यतः ॥८॥

तं शोणितपरोताङ्गं चेष्टमानं महीतले ।
 भार्या तु निहतं दृष्ट्वा कराव करुणां गिरम् ॥९॥
 तथाविधं द्विजं दृष्ट्वा निषादेन निपातितम् ।
 ऋषेर्धर्मात्मनस्तस्य कारुण्यं समपश्यत ॥१०॥
 ततः करुणवेदित्वादधर्मोऽयमिति द्विजः ।
 निशाम्य रुदतीं क्रीडौमिदं वचनमब्रवीत् ॥११॥
 “मा निषाद ! प्रतिष्ठां त्वमगमः शाश्वतीः समाः ।
 यत् क्रीडमिथुनादेकमवधीः काममोहितम्” ॥१२॥

तस्येत्यं ब्रुवतश्चिन्ता बभूव हृदि वीक्षतः ।
 शोकार्तेनास्य शकुनेः किमिदं व्याहृतं मया ? ॥१३॥
 चिन्तयन् स महाप्राज्ञश्चकार मतिमान् मतिम् ।
 शिष्यं चैवाब्रवीद् वाक्यमिदं स मुनिपुङ्गवः ॥१४॥
 “पादबद्धोऽक्षरसमस्तन्वीलयसमन्वितः ।
 शोकार्तस्य प्रवृत्तो मे श्लोको भवतु नान्यथा” ॥१५॥

शिष्यस्तु तस्य ब्रुवतो मुनेर्वाक्यमनुत्तमम् ।
 प्रतिजग्राह सन्तुष्टस्तस्य तुष्टोऽभवन्मुनिः ॥१६॥
 सोऽभिषेकं ततः कृत्वा तीर्थे तस्मिन् यथाविधि ।
 तमेव चिन्तयन्नर्थमुपावर्तत वै मुनिः ॥१७॥



रामायणम्

२

भरद्वाजस्ततः शिष्यो विनोतः श्रुतवान् गुरोः ।
 कलसं पूर्णमादाय पृष्ठतोऽनुजगाम ह ॥१८॥
 स प्रविश्यान्वमपदं शिष्येण सह धर्मवित् ।
 सपविष्टः कथास्थान्यासकार ध्यानमास्थितः ॥१९॥
 आजगाम ततो ब्रह्मा लोककर्त्ता स्वयं प्रभुः ।
 चतुर्मुखो महातेजा द्रष्टुं तं मुनिपुङ्गवम् ॥२०॥
 वाल्मीकिरथ तं दृष्ट्वा सहसोत्थाय वाग्यतः ।
 पूजयामास तं देवं पाद्यार्घ्यासनवन्दनैः ॥२१॥
 अथोपविश्य भगवानासने परमार्चिते ।
 वाल्मीकये च ऋषये सन्दिदेशासने ततः ॥२२॥
 ब्रह्मणा समनुज्ञातः सोऽप्युपाविशदासने ।
 तद्वर्तनैव मनसा वाल्मीकिर्ध्यानमास्थितः ॥२३॥
 पापात्मना कृतं कष्टं वैरग्रहणबुद्धिना ।
 यस्तादृशं चारुरवं क्रीडं हन्यादकारणात् ॥२४॥
 शोचन्नेव पुनः क्रीड्वीमुप श्लोकमिमं जगी ।
 तमुवाच ततो ब्रह्मा प्रहसन् मुनिपुङ्गवम् ॥२५॥
 “श्लोक एवास्वयं बहो नात्र कार्या विचारणा ।
 मच्छन्दादेव ते ब्रह्मन् ! प्रवृत्तेयं सरस्वती ॥२६॥
 रामस्य चरितं कृतं कुरु त्वमृषिसत्तम ।
 धर्मात्मनो गुणवतो लोके रामस्य धीमतः ॥२७॥
 वृत्तं कथय रामस्य यथा ते नारदाच्छ्रुतम् ।
 रहस्यं च प्रकाशं च यद्वृत्तं तस्य धीमतः ॥२८॥



रामस्य सहसौमित्रे राक्षसानां च सर्वशः ।
 वदेद्याद्यव यद्वत् प्रकाशं यदि वा रहः ॥
 तच्चाप्यविदितं सर्वं विदितं ते भविष्यति ।
 न ते वागनृता काव्ये काचिदत्र भविष्यति ॥२८-३०॥
 यावत् स्थास्यन्ति गिरयः सरितश्च महोत्तले ।
 तावद्भामायणकथा लोकेषु प्रचरिष्यति ॥३१॥
 यावद्भामस्य च कथा त्वत्कृता प्रचरिष्यति ।
 तावदूर्ध्वमधश्च त्वं मन्त्रोकेषु निवत्स्यसि ॥३२॥
 इत्युक्त्वा भगवान् ब्रह्मा तत्रैवान्तरधीयत ।
 उदारहृत्तार्थपदैर्मनोहरै-
 स्तदास्य रामस्य चकार कीर्तिमान् ।
 समाक्षरैः श्लोकशतैर्यशस्विनो
 यशस्करं काव्यमुदारदर्शनः ॥३३॥

राम-लक्ष्मणयोरत्रि-तपोवन-गमनम्^१

सीतानसूया-संवादः

सोऽत्रैरात्रममासाद्य तं ववन्दे महायशः ।
 तच्चापि भगवानत्रिः पुत्रवत् प्रत्यपद्यत ॥१॥
 स्वयमातिथ्यमादिश्य सर्वमस्य सुसत्कृतम् ।
 सौमित्रिश्च महाभागं सीतां च समसास्वयत् ॥२॥



रामायणम्

५

पत्नीं च तमनुप्राप्तां वृद्धामामन्त्र्य सत्कृताम् ।
 सास्त्वयामास धर्मज्ञः सर्वभूतहिते रतः ॥३॥
 अनसूयां महाभागां तापसीं धर्मचारिणीम् ।
 “प्रतिगृह्णीष्व वैदेही” मन्त्रवीट्विसत्तमः ॥४॥
 रामाय चाचक्षते तां तापसीं धर्मचारिणीम् ।
 “दश वर्षाण्यनावृष्ट्या दग्धे लोके निरन्तरम् ।
 यया मूलफले सृष्टे जाङ्गवी च प्रवर्तिता ।
 उद्येन तपसा युक्ता नियमैश्चाप्यलङ्घिता ॥
 दश वर्षसहस्राणि यया तप्तं महत् तपः ।
 अनसूया व्रतैस्तात प्रत्यूहाश्च निवर्हिताः ॥
 देवकार्यनिमित्तं च यया संत्वरमाणया ।
 दशरात्रं कृता रात्रिः सेयं मातेव तेऽनघ ! ॥५-८॥
 तामिमां सर्वभूतानां नमस्कार्यां तपस्विनीम् ।
 अभिगच्छतु वदेही वृद्धामक्रोधनां सदा” ॥९॥

एवं ब्रुवाणं तमृषिं तथेत्युक्ता स राघवः ।
 सीतामालोक्य धर्मज्ञामिदं वचनमब्रवीत् ॥१०॥
 “राजपुत्रि ! श्रुतं त्वेतन्मुनेरस्य समीरितम् ।
 श्रेयोऽर्थमात्मनः शीघ्रमभिगच्छ तपस्विनीम् ॥११॥
 अनसूयेति या लोके कर्मभिः ख्यातिमागता ।
 तां शीघ्रमभिगच्छ त्वमभिगम्यां तपस्विनीम्” ॥१२॥

सीता त्वेतद्वचः श्रुत्वा राघवस्य यशस्विनी ।
 तामत्रिपत्नीं धर्मज्ञामभिचक्राम मैथिली ॥१३॥



शियिलां, वलितां, वृद्धां, जरापाण्डुरमूर्धजाम् ।

सततं वेपमानाङ्गीं, प्रदाते कदलीमिव ॥१४॥

तां तु सीता महाभागामनसूयां पतिव्रताम् ।

अभ्यवादयदव्यथां, स्व' नाम समुदाहरत् ॥१५॥

अभिवाद्य च वदेही तापसीं तां दमान्विताम् ।

बद्धाञ्जलिपुटा दृष्टा पर्यपृच्छदनामयम् ॥१६॥

ततः सीतां महाभागां दृष्ट्वा तां धर्मचारिणीम् ।

सास्वयन्त्यब्रवीद् वृद्धा, "दिष्ट्या धर्ममवेक्षसे ॥१७॥

त्यक्त्वा ज्ञातिजनं सीते ! मानमृद्धिञ्च मानिनि !

अवरुहं वने रामं दिष्ट्या त्वमनुगच्छसि ॥१८॥

नगरस्थो, वनस्थो वा, शुभो वा, यदि वाशुभः ।

यासां स्त्रीणां प्रियो भर्ता तासां लोका महोदयाः ॥१९॥

दुःशीलः, कामवृत्तो वा, धनेर्वा परिवर्जितः ।

स्त्रीणामार्यस्वभावानां परमं दैवतं पतिः ॥२०॥

नातो विशिष्टं पश्यामि बान्धवं विमृशन्त्यहम् ।

सर्वत्र योग्यं वदेहि ! तपःकृतमिवाव्ययम् ॥२१॥

न त्वेवमवगच्छन्ति गुणदोषमसत्स्त्रियः ।

कामवक्तव्यहृदया भर्तृनाथाश्चरन्ति याः ॥२२॥

प्राप्नुवन्त्ययमस्यैव धर्मभ्रंशं च मैथिलि !

अकार्यवशमापन्नाः स्त्रियो याः खलु तद्विधाः ॥२३॥

त्वद्विधासु गुणैर्युक्ता दृष्टलोकपरावराः ।

स्त्रियः स्वर्गे चरिष्यन्ति यथा पुण्यकृतस्तथा ॥२४॥



रामायणम्

७

तदेवमेनं त्वमनुव्रता सती
पतिव्रतानां समयानुवर्तिनी ।
भव स्वभर्तुः सहधर्मचारिणी
यशश्च धर्मश्च ततः समाप्सरसि” ॥२५॥

सा त्वेवमुक्ता वैदेही त्वनसूयानसूयया ।
प्रतिपूज्य वचो मन्दं प्रवक्तुमुपचक्रमे ॥२६॥
“नैतदाश्चर्यमार्यायां यन्मां त्वमनुभाषसे ।
विदितं तु ममाप्येतद् यथा नार्याः पतिर्गुरुः ॥२७॥
यद्यप्येष भवेद् भर्ता अनार्यो वृत्तिवर्जितः ।
अद्वैधमेव वर्तव्यं तथाप्यत्र मया भवेत् ॥२८॥
किं पुनर्यो गुणश्लाघ्यः, सानुक्रोशो, जितेन्द्रियः ।
स्थिरानुरागो, धर्मात्मा, मातृवत् पितृवत् प्रियः ॥२९॥
यां वृत्तिं वर्तते रामः कौशल्यायां महाबलः ।
तामेव नृपनारीणामन्यासामपि वर्तते ॥३०॥
आगच्छन्त्याश्च विजनं वनमेवं भयावहम् ।
समाहितं हि मे श्वश्रु हृदये यत् स्थिरं मम ॥३१॥
पाणिप्रदानकाले च यत् पुरा त्वग्निसन्निधौ ।
अनुशिष्टं जनन्यां मे वाक्यं तदपि मे धृतम् ॥३२॥
पतिशुश्रूषणान्नार्यास्तपो नान्यद् विधीयते ।
सावित्री पतिशुश्रूषां कृत्वा स्वर्गं महीयते ॥३३॥
एवंविधाश्च प्रवराः स्त्रियो भर्तृदृढव्रताः ।
देवलोके महीयन्ते पुण्येन स्वेन कर्मणा” ॥३४॥



ततोऽनसूया संहृष्टा शुत्वोक्तं सीतया वचः ।
 शिरस्याघ्राय प्रोवाच मैथिलीं हर्षयन्त्युत ॥३५॥
 “नियमैर्विविधैराप्तं तपो हि महदस्ति मे ।
 तत् संश्रित्य बलं सीते ! कन्दये त्वां शुचिव्रते ! ॥३६॥
 उपपन्नं च युक्तं च वचनं तव मैथिलि !
 प्रीता चास्मुराण्यतां सीते ! करवाणि प्रियञ्च किम्” ॥३७॥

तस्यास्तद्वचनं श्रुत्वा विस्मिता मन्दविस्मया ।
 कृतमित्यब्रवीत् सीता तपोबल-समन्विताम् ॥३८॥
 सा त्वेवमुक्ता धर्मज्ञा तया प्रीततराभवत् ।
 “सफलं च प्रहर्षं ते वत्से सीते ! करोम्यहम् ॥३९॥
 इदं दिव्यं वरं मात्स्यं वस्त्रमाभरणानि च ।
 अङ्गरागं च वदेहि ! महार्हमनुलेपनम् ॥४०॥
 मया दत्तमिदं सीते ! तव गात्राणि शोभयेत् ।
 अनुरूपमसंक्लिष्टं नित्यमेव भविष्यति ॥४१॥
 अङ्गरागेण दिव्येन लिप्ताङ्गी जनकात्मजे !
 शोभयिष्यसि भर्तारं यथा श्रीर्विष्णुमव्ययम्” ॥४२॥

सा वस्त्रमङ्गरागं च, भूषणानि, स्रजस्तथा ।
 मैथिली प्रतिजग्राह प्रीतिदानमनुत्तमम् ॥४३॥
 प्रतिगृह्य च तत् सीता प्रीतिदानं यशस्विनी ।
 स्निष्टाञ्जलिपुटा धीरा समुपास्त तपोधनाम् ॥४४॥

सीताहरणम्^१

[मायामृगं भारोचमनुगच्छति रामे, लक्ष्मणे च
तदन्वेषणाय गते, परिव्राजकरूपिणे
दशाननस्य सीताहरणम्]

तदासाद्य दशग्रीवः क्षिप्रमन्तर्गमास्थितः ।
अभिचक्राम वैदेहीं परिव्राजकरूपधृक् ॥१॥
अक्षकाषायसंवीतः, शिखी, कृत्रो, उपानही ।
वामे चांसेऽवसज्याथ शुभे यष्टि-कमण्डलु ।
परिव्राजकरूपेण वैदेहीमन्ववर्तत ॥२॥
तामासमादातिबन्धो भ्रातृभ्यां रहितां वने ।
रहितां सूर्यचन्द्राभ्यां सन्ध्यामिव महत्तमः ॥३॥
तामपश्यत्ततो बालां राजपुत्रीं यशस्विनीम् ।
रोहिणीं शशिना हीनां ग्रहवद्भृशदारुणः ॥४॥
तमुग्रं पापकर्माणं जनस्थानगता दुर्माः ।
सन्दृश्य न प्रकम्पन्ते, न प्रवाति च भारुतः ॥५॥
शीघ्रस्रोताश्च तं दृष्ट्वा वोचन्तं रक्तलोचनम् ।
स्तिमितं गन्तुमारिभे भयाद् गोदावरी नदी ॥६॥
रामस्य त्वन्तरं प्रेषुर्दशग्रीवस्तदन्तरे ।
उपतस्थे च वैदेहीं भिक्षुरूपेण रावणः ॥७॥



अभव्यो भव्यरूपेण भर्तारमनुशोचतीम् ।
 अभ्यवर्तत वैदेहीं चित्रामिव शनैश्चरः ।
 सहसा भव्यरूपेण तृणैः कूप इवाहतः ॥८॥
 प्रतिष्ठत् प्रेक्ष्य वैदेहीं रामपत्नीं यशस्विनीम् ।
 शुभां, रुचिरदन्तोष्ठीं, पूर्णचन्द्रनिभाननाम् ।
 आसोनां पर्णशालायां, बाष्पशोकाभिषोडिताम् ॥९॥
 सीतां पद्मपलाशाक्षीं, पीतकौपेयवामिनीम् ।
 अभ्यगच्छत वैदेहीं दृष्टचेता निशाचरः ॥१०॥
 दृष्ट्वा कामशराविद्धो ब्रह्मधोषमुदोरयन् ।
 अभ्रवीत् प्रश्रितं वाक्यं रहिते राक्षसाधिपः ॥११॥
 तामुत्तमां त्रिलोकानां पद्महीनामिव श्रियम् ।
 विभ्राजमानां वपुषा रावणः प्रशशंस ह ॥१२॥

रावण उवाच—

“रौप्यकाञ्चनवर्णाभि ! पीतकौपेयवामिनि !
 कमलानां शुभां मालां पद्मिनीव च विभ्रती ॥१३॥
 ह्रीः, श्रीः, कीर्त्तिः, शुभा लक्ष्मीरप्सरा वा शुभानने !
 भूतिर्वा त्वं वरारोह ! रतिर्वा स्वैरचारिणी १ ॥१४॥
 नैव देवी, न गन्धर्वी, न यक्षी, न च किन्नरी ।
 नैव रूपा मया नारी दृष्टपूर्वा महीतले ॥१५॥
 रूपमग्रं च लोकेषु, सौकुमार्यं, वयस्य ते ।
 इह वासश्च कान्तारे चित्तमुन्मादयन्ति मे ॥१६॥
 सा प्रतिक्राम, भद्रं ते, न त्वं वस्तुमिहार्हसि ।
 राक्षसानामयं वासी घोराणां कामरूपिणाम् ॥१७॥

प्रासादाद्याणि रम्याणि नगरोपवनानि च ।
 सम्पन्नानि सुगन्धीनि युक्तान्याचरितुं त्वया ॥१८॥
 राक्षसानामयं वासः कथं तु त्वमिहागता ?
 कथमेका महारण्ये न विभेषि वरानने ! ”
 इति प्रशस्ता वेदेही रावणेन दुरात्मना ॥१९॥
 द्विजातिवेशेन हि तं दृष्ट्वा रावणमागतम् ।
 सर्वैरतिथिसत्कारैः पूजयामास मैथिली ॥२०॥
 द्विजातिवेशेन समीक्ष्य मैथिली
 समागतं पात्रकुसुम्भधारिणम् ।
 अशक्यमुद्देष्टुमुपायदर्शनान्-
 न्यमन्त्रयद् ब्राह्मणवत् तथागतम् ॥२१॥
 “ इयं वृषी ब्राह्मण ! काममास्यता-
 मिदं च पाद्यं प्रतिगृह्यतामिति ।
 इदं च सिंहं वनजातमुत्तमं
 त्वदर्थमव्यग्रमिहोपभुज्यताम् ” ॥२२॥
 निमन्त्र्यमाणः प्रतिपूर्णभाषिणीं
 नरेन्द्रपत्नीं प्रसमीक्ष्य मैथिलीम् ।
 प्रसह्य तस्या हरणे दृढं मनः
 समर्पयामास वधाय रावणः ॥२३॥
 ततः सुवेशं मृगयागतं पतिं
 प्रतीक्षमाणा सहनक्ष्मणं तदा ।
 निरीक्षमाणा हरितं ददर्श तद्
 महद्वनं नैव तु रामलक्ष्मणौ ॥२४॥



रावणेन तु वैदेही तदा पृष्टा जिहोर्षुणा ।
 परिव्राजकरूपेण शशंसात्मानमात्मना ॥२५॥
 “ब्राह्मणश्चातिथिश्चैष ह्यनुक्तो हि शपेत माम्” ।
 इति ध्यात्वा मुहूर्त्तं तु सीता वचनमब्रवीत् ॥२६॥

“दुहिता जनकस्याहं मैथिलस्य महात्मनः ।
 सीता नाम्नास्मि, भद्रं ते, रामस्य महिषी प्रिया ॥२७॥
 क्षपित्वा द्वादश समा इच्छाकूणां निवेशने ।
 भुञ्जाना मानुषान् भोगान् सर्वकामसमृद्धिनी ॥२८॥
 तत्र त्रयोदशे वर्षे राजामन्त्रयत प्रभुः ।
 अभिषेचयितुं रामं समेतो राजमन्त्रिभिः ॥२९॥
 तस्मिन् सम्भ्रियमाणे तु राघवस्याभिषेचने ।
 कैकेयी नाम भर्तारं समार्या याचते वरम् ॥३०॥
 परिगृह्य तु कैकेयी श्वशुरं सुकृतेन मे ।

मम प्रव्राजनं भर्तुर्भरतस्याभिषेचनम् ।
 द्वावयाचत भर्तारं सत्यसन्धं नृपोत्तमम् ॥३१॥
 ‘नाद्य भोक्ष्ये, न च स्वप्नेऽ, न पास्ये च कदाचन ।
 एष मे जीवितस्यान्तो रामो यद्यभिषिष्यते’ ॥३२॥
 इति ब्रुवाणां कैकेयीं श्वशुरो मे स पार्थिवः ।
 अयाचतार्थैरन्वर्थेन च याज्यां चकार सा ॥३३॥
 मम भर्ता महातेजा वयसा पञ्चविंशकः ।
 अष्टादश हि वर्षाणि मम जन्मनि गण्यते ॥३४॥



रामेति प्रथितो लोके सत्त्ववाञ् शीलवाञ् शुचिः ।
 विशालाक्षो महाबाहुः सर्वभूतहिते रतः ॥३५॥
 अभिषेकाय तु पितुः समीपं राममागतम् ।
 कैकेयी मम भर्तारमित्युवाच द्रुतं वचः ॥३६॥
 'तव पित्रा समाश्रितं ममेदं शृणु राघव !
 "भरताय प्रदातव्यमिदं राज्यमकण्टकम् ।
 त्वया तु खलु वस्तव्यं नव वर्षाणि पञ्च च ।
 वने," प्रव्रज काकुत्स्थ ! पितरं मोचयानृतात्' ॥३७॥
 तथेत्युवाच तां रामः कैकेयीमकुतोभयः ।
 चकार तद्वचः श्रुत्वा भर्ता मम दृढव्रतः ॥३८॥
 दद्यान्न प्रतिगृह्णीयात्, मत्वं ब्रूयाच्च चानृतम् ।
 एतद् ब्राह्मण ! रामस्य व्रतं धृतमनुत्तमम् ॥३९॥
 तस्य भ्राता तु वैमात्रो लक्ष्मणो नाम वीर्यवान् ।
 रामस्य पुरुषव्याघ्रः सहायः समरेऽरिहा ॥४०॥
 स भ्राता लक्ष्मणो नाम ब्रह्मचारी दृढव्रतः ।
 श्रन्वगच्छद्दनुष्पाणिः प्रव्रजन्तं मया सह ॥४१॥
 ते वयं प्रणुता राज्यात् कैकेय्यास्तु कृते त्वयः ।
 विचरामो द्विजश्रेष्ठ ! वनं गम्भीरमोजसा ॥४२॥
 समाश्रितं मुहूर्तं तु शक्यं वस्तुमिह त्वया ।
 आगमिष्यति मे भर्ता वन्यमादाय पुष्कलम् ॥४३॥
 स त्वं नाम च, गोत्रं च, कुलमाचक्ष्व तत्त्वतः ।
 एकस्य दण्डकारण्ये किमर्थं चरसि द्विज !" ॥४४॥



एवं ब्रुवन्त्यां सीतायां रामपत्न्यां महाबलः ।
 प्रत्युवाचोत्तरं तीव्रं रावणो राक्षसाधिपः ॥४५॥
 “येन वित्रासिता लोकाः सदेवासुरमानुषाः ।
 अहं स रावणो नाम सीते ! रघोगणेश्वरः ॥४६॥
 त्वां तु काञ्चनवर्णाभां दृष्ट्वा कौपेयवासिनीम् ।
 रतिं स्वकेषु दारेषु नाधिगच्छाम्यनिन्दिते ! ॥४७॥
 बद्धीनामुत्तमस्त्रीणामाहृतानामितस्ततः ।
 सर्वामामिव, भद्रं ते, ममाग्रमहिषी भव ॥४८॥
 लङ्का नाम समुद्रस्य मध्ये मम महापुरी ।
 सागरेण परिक्षिप्ता निविष्टा गिरिभूर्धनि ॥४९॥
 तत्र सीते ! मया सार्धं वनेषु विचरिष्यमि ।
 न चास्य वनवासस्य स्पृहयिष्यसि भामिनि ! ॥५०॥
 पञ्च दास्यः सहस्राणि सर्वाभरणभूषिताः ।
 सीते ! परिचरिष्यन्ति भार्या भवसि मे यदि ” ॥५१॥

रावणेनैवमुक्ता तु कुपिता जनकात्मजा ।
 प्रत्युवाचानवद्याङ्गी तमनादृत्य राक्षसम् ॥५२॥
 “महागिरिमिवाकम्पं महेंद्रसदृशं पतिम् ।
 महोदधिमिवाक्षोभ्यमहं राममनुव्रता ॥५३॥
 सर्वलक्षणसम्पन्नं न्यग्रोधपरिमण्डलम् ।
 सत्यसन्धं महाभागमहं राममनुव्रता ॥५४॥
 महाबाहुं महोरस्कं सिंहविक्रान्तगामिनम् ।
 नृसिंहं सिंहसङ्काशमहं राममनुव्रता ॥५५॥



पूर्णचन्द्राननं रामं राजवत्सं जितेन्द्रियम् ।
 पृथुकीर्त्तिं महाबाहुमहं राममनुवता ॥५६॥
 त्वं पुनर्जम्बुकः सिंहैः मामिहच्छसि दुर्नभाम् ।
 नाहं शक्या त्वया स्पृष्टुमादित्यस्य प्रभा यथा ॥५७॥
 पादपान् काञ्चनान् नूनं बह्वन् पश्यामि मन्दभाक् ।
 राघवस्य प्रियां भार्यां यस्त्वमिच्छसि राक्षस ! ॥५८॥
 क्षुधितस्य च सिंहस्य मृगशत्रोस्तरस्विनः ।
 आशीविषस्य वदनाद् दंष्ट्रामादातुमिच्छसि ! ॥५९॥
 मन्दरं पर्वतश्रेष्ठं पाणिना हर्तुमिच्छसि !
 कालकूटविषं पीत्वा स्वस्तिमान् गन्तुमिच्छसि ! ॥६०॥
 अक्षि सूर्या प्रमृजसि, जिह्वा लेप्ति च क्षुरम् !
 राघवस्य प्रियां भार्यामधिगन्तुं त्वमिच्छसि ! ॥६१॥
 अवसज्य शिलां कण्ठे समुद्रं तर्तुमिच्छसि !
 सूर्याचन्द्रमसौ चोभौ पाणिभ्यां हर्तुमिच्छसि ! ॥६२॥
 यो रामस्य प्रियां भार्यां प्रधर्षयितुमिच्छसि ।
 अग्निं प्रज्वलितं दृष्ट्वा वस्त्रेणाहर्तुमिच्छसि ! ॥६३॥
 कल्याणवृक्षां यो भार्यां रामस्याहर्तुमिच्छसि ।
 अयोमुखानां शूलानां मध्ये चरितुमिच्छसि ! ॥६४॥
 यदन्तरं सिंहमृगालयोर्वने
 यदन्तरं स्यन्दनिका-समुद्रयोः ।
 सुराग्र-सौवीरकयोर्यदन्तरं
 तदन्तरं दाशरथेस्तवैव च ॥६५॥



यदन्तरं काञ्चन-सीसलोहयो-

र्यदन्तरं चन्दनवारि-पङ्क्तयोः ।

यदन्तरं हस्ति-विडालयोर्वने

तदन्तरं दाशरथेस्तवैव च ॥६६॥

यदन्तरं वायस-वैनतेययो-

र्यदन्तरं महु-मयूरयोरपि ।

यदन्तरं हंसक-गृध्रयोर्वने

तदन्तरं दाशरथेस्तवैव च ॥६७॥

तस्मिन् सहस्राक्षसमप्रभावे

रामे स्थिते कार्मुकबाणपाणी ।

हतापि तेऽहं न जरां गमिष्ये

आज्यं यथा मल्लिकयावकीर्णम् ” ॥६८॥

इतीव तद्वाक्चमदुष्टभावा

सुदुष्टमुक्ता रजनीचरं तम् ।

गात्रप्रकम्पाद् व्यथिता बभूव

वातोद्धता सा कदलीव तन्वी ॥६९॥

एवं मुवन्त्यां सीतायां संरब्धः परुषं वचः ।

ललाटे भ्रुकुटिं कृत्वा रावणः प्रत्युवाच ह ॥७०॥

“ भ्राता वैश्रवणस्याहं मापन्नो वरवर्णिनि !

रावणो नाम, भद्रं ते, दशग्रीवः प्रतापवान् ॥७१॥

यस्य देवाः सगन्धर्वाः, पिशाचाः, पन्नगोरगाः ।

विद्रवन्ति सदा भीता मृत्योरिव सदा प्रजाः ॥७२॥



येन वैश्ववणो भ्राता वैमात्रः कारणान्तरे ।
 हन्तमासादितः क्रोधाद्रणे विक्रम्य निर्जितः ॥७३॥
 मद्भयार्तः परित्यज्य स्वमधिष्ठानमृद्धिमत् ।
 कैलासं पर्वतश्रेष्ठमध्यास्ते नरवाहनः ॥७४॥
 यस्य तत् पुष्पकं नाम विमानं कामगं शुभम् ।
 वीर्यादावर्जितं भद्रे ! येन यामि विहायसम् ॥७५॥
 मम सज्जातरोषस्य मुखं दृष्ट्वैव मैथिलि !
 विद्वन्ति परिचस्ताः सुराः शक्रपुरोगमाः ॥७६॥
 यत्र तिष्ठाम्यहं तत्र मारुतो वाति शङ्कितः ।
 तीव्रांशुः शिशिरांशुश्च भयात् सम्पद्यते दिवि ॥७७॥
 निष्कम्पपत्रास्तरवो नद्यश्च स्तिमितोदकाः ।
 भवन्ति तत्र यत्राहं तिष्ठामि च चरामि च ॥७८॥
 मम पारे समुद्रस्य लङ्का नाम पुरी शुभा ।
 सम्पूर्णा राक्षसैर्घोरैर्यथेन्द्रस्यामरावती ॥७९॥
 प्राकारेण परिक्षिप्ता पाण्डुरेण विराजिता ।
 हिमकक्ष्या पुरी रम्या बहूर्यमयतोरणा ॥८०॥
 हस्त्यश्वरथसम्वाधा सूर्यनादनिनादिता ।
 सर्वकामफलैर्वृक्षैः सङ्कलोद्यानभूषिता ॥८१॥
 तत्र त्वं वस हे सीते ! राजपुत्रि ! मया सह ।
 न स्मरिष्यसि नारीणां मानुषीणां मनस्विनि ! ॥८२॥
 भुञ्जाना मानुषान् भोगान् दिव्यांश्च वरवर्णिनि !
 न स्मरिष्यसि रामस्य मानुषस्य गतायुषः ॥८३॥



स्थापयित्वा प्रियं पुत्रं राज्ये दशरथो नृपः ।
 मन्दवीर्यस्ततो ज्येष्ठः सुतः प्रस्थापितो वनम् ॥८४॥
 तेन किं भ्रष्टराज्येन रामेण गतचेतसा ।
 करिष्यसि विशालाक्षि ! तापसेन तपस्विना ॥८५॥
 रक्ष राक्षसभर्तारं कामय स्वयमागतम् ।
 न मन्मथशराविष्टं प्रत्याख्यातुं त्वमर्हसि ॥८६॥
 प्रत्याख्याय हि मां भीरु ! पञ्चाक्षपं गमिष्यसि ।
 चरन्नेनाभिहत्येव पुरुरवसमुर्वशी ॥८७॥
 अङ्गस्था न समो रामो मम युद्धे स मानुषः ।
 तव भाग्येन सम्प्राप्तं भज मां धरवर्णिनि !” ॥८८॥

एवमुक्ता तु वैदेही क्रुद्धा संरक्तलोचना ।
 अग्नवीत् परुषं वाक्यं रहिते राक्षसाधिपम् ॥८९॥
 “कथं वैश्रवणं देवं सर्वदेवनमस्कृतम् ।
 भ्रातरं व्यपदिश्य त्वमशुभं कर्तुमिच्छसि ? ॥९०॥
 अवश्यं विनश्यन्ति सर्वे रावण ! राक्षसाः ।
 येषां त्वं कर्कशो राजा दुर्बुद्धिरजितेन्द्रियः ॥९१॥
 अपहृत्य शर्चीं भार्यां शक्यमिन्द्रस्य जीवितुम् ।
 न हि रामस्य भार्यां मामानीय स्वस्तिमान् भवेत् ॥९२॥
 जीवेश्वरं वज्रधरस्य हस्ता-
 च्छर्चीं प्रधृष्टाप्रतिरूपरूपाम् ।
 न मादृशीं राक्षस ! धर्षयित्वा
 पीतामृतस्यापि तवास्ति मोक्षः” ॥९३॥



सीताया वचनं श्रुत्वा दशधीवः प्रतापवान् ।
 हस्ते हस्तं समाहृत्य चकार सुमहद्वपुः ॥८४॥
 स मैथिलीं पुनर्वाक्यं बभाषे वाक्यकोविदः ।
 " नोन्मत्तया श्रुतौ मन्ये मम वीर्यपराक्रमौ ॥८५॥
 उद्वेगं भुजाभ्यां वै मेदिनीमम्बरे स्थितः ।
 आपिबेयं समुद्रं च मृत्युं हन्यां रणे स्थितः ॥८६॥
 अर्कं रुन्ध्यां शरैस्तीक्ष्णैर्विभिन्द्यां हि महीतलम् ।
 कामरूपेण उन्मत्ते ! पश्य मां कामरूपिणम् " ॥८७॥

एवमुक्त्वतस्तस्य रावणस्य शिखिप्रभे ।
 क्रुद्धस्य हरिपर्यन्ते रक्ते नेत्रे बभूवतुः ॥८८॥
 सद्यः सौम्यं परित्यज्य तीक्ष्णरूपं स रावणः ।
 स्वं रूपं कालरूपाभं भेजे वैश्रवणानुजः ॥८९॥
 संरक्तनयनः श्रीमांस्तप्तकाञ्चनभूषणः ।
 क्रोधेन महताविष्टो नीलजौभूतसन्निभः ।
 दशास्यो विंशतिभुजो बभूव क्षणदाचरः ॥९०॥
 अभिगम्य सुदुष्टाका राक्षसः काममोहितः ।
 जग्राह रावणः सीतां कुधः खे रोहिणीमिव ॥९१॥

तं दृष्ट्वा गिरिशृङ्गाभं तीक्ष्णदंष्ट्रं महाभुजम् ।
 प्राद्ववन् मृत्युसङ्काशं भयार्ता वनदेवताः ॥९२॥
 स तु मायामयो दिव्यः खरयुक्तः खरस्वनः ।
 प्रत्यदृश्यत हेमाङ्गो रावणस्य महारथः ॥९३॥



ततस्तां परुषैर्वाक्यैरभितर्ज्य महास्वनः ।

अङ्गेनादाय वैदेहीं रथमारोहयत् तदा ॥१०४॥

सा गृहीतातिशुक्रोश रावणेन यशस्विनी ।

रामेति सीता दुःखार्ता रामं दूरगतं वने ॥१०५॥

तामकामां स कामातः पद्मगेन्द्रवधूमिव ।

विचेष्टमानामादाय उत्पपाताय रावणः ॥१०६॥

ततः सा राजसेन्द्रेण क्रियमाणा विहायसा ।

भृशं शुक्रोश मत्सेव भ्रान्तचित्ता यथातुरा ॥१०७॥

“हा लक्ष्मण ! महाबाहो ! गुरुचित्तप्रसादक !

क्रियमाणां न जानीये रक्तसा कामरूपिणा ॥१०८॥

जीवितं सुखमर्थं च धर्महेतोः परित्यजन् ।

क्रियमाणामधर्मेण मां राघव ! न पश्यसि ? ॥१०९॥

ननु नाम्नाविनीतानां विनेतासि परमप !

कथमेवंविधं पापं न त्वं शाधि हि रावणम् ? ॥११०॥

न तु सद्योऽविनीतस्य दृश्यते कर्मणः फलम् ।

कालोऽप्यङ्गीभवत्यत्र शस्यानामिव पक्तये ॥१११॥

त्वं कर्म कृतवानेतत् कालोपहतचेतनः ।

जीवितात्सकरं घोरं रामाद् व्यसनमाप्नुहि ॥११२॥

आमन्त्रये जनस्थानं कर्णिकारांश्च पुष्पितान् ।

क्षिप्रं रामाय शंसध्वं ‘सीतां हरति रावणः’ ॥११३॥

हंस-सारस-संघुष्टां वन्दे गोदावरीं नदोम् ।

क्षिप्रं रामाय शंसध्वं ‘सीतां हरति रावणः’ ॥११४॥

दैवतानि च यान्यस्मिन् वने विविधपादपे ।
 नमस्करोम्यहं तेभ्यो भर्तः शंसत मां हताम् ॥११५॥
 यानि कानिचिदप्यत्र सत्त्वानि विविधानि च ।
 सर्वाणि शरणं यामि मृगपक्षिगणानि वै ॥११६॥
 क्रियमाणां प्रियां भर्तः प्राणिभ्योऽपि गरीयसीम् ।
 'विवशा ते हता सीता रावणेन'ति शंसत ॥११७॥
 विदित्वा तु महाबाहुरमुवापि महाबलः ।
 आनेष्यति पराक्रम्य ववस्वतहतामपि" ॥११८॥

सा तदा करुणा वाचो विस्रपन्ती सुदुःखिता ।
 वनस्पतिगतं गृध्रं ददर्शायतलोचना ॥११९॥
 सा तमुद्दीक्ष्य सुश्रीणी रावणस्य वशं गता ।
 समाक्रन्दद् भयपरा दुःखोपहतया गिरा ॥१२०॥
 "जटायो ! पश्य मामाय ! क्रियमाणामनायवत् ।
 अनेन राक्षसेन्द्रेणाकरुणं पापकर्मणा ॥१२१॥
 नैव वारयितुं शक्यस्त्वया क्रूरो निशाचरः ।
 रामाय तु यथातथ्यं जटायो ! शरणं मम ।
 लक्ष्मणाय च तत् सर्वमाख्यातव्यमशेषतः" ॥१२२॥

GS 2247

तं शब्दमवसुप्तसु जटायुरथ शुश्रुवे ।
 निरैचद्रावणं क्षिप्रं वैदेहीं च ददर्श सः ॥१२३॥
 ततः पवतकूटाभस्तोच्छातुण्डः खगोत्तमः ।
 वनस्पतिगतः श्रीमान् व्याजहार शुभां गिरम् ॥१२४॥



“दशमीव ! स्थितो धर्मे पुराणे सत्यसंश्रवः ।
 भ्रातस्त्वं निन्दितं कर्म कर्तुं नार्हसि साम्प्रतम् ।
 जटायुर्नाम नाम्नाहं गृध्रराजो महाबलः ॥१२५॥
 राजा सर्वस्य लोकस्य महेन्द्रवरुणोपमः ।
 लोकानां च हिते युक्तो रामो दशरथात्मजः ॥१२६॥
 तस्यैषा लोकनाथस्य धर्मपत्नी यशस्विनी ।
 सीता नाम वरारोहा यां त्वं हर्तुमिहैच्छसि ।
 कथं राजा स्थितो धर्मे परदारान् परामृशेत् ? ॥१२७॥
 रक्षणीया विशेषेण राजदारा महाबल !
 निर्वर्तय गतिं नीचां परदाराभिमर्शनात् ॥१२८॥
 न तत् समाचरेद्दीरो यत् परोऽस्य विगर्हयेत् ।
 यथात्मनस्तथान्येषां दारा रक्ष्या विमर्शनात् ॥१२९॥
 पापस्वभावस्यपलः कथं त्वं रक्षसां वर !
 ऐश्वर्यमभिसम्प्राप्तो विमानमिव दुष्कृतिः ॥१३०॥
 विषये वा पुरे वा ते यदा रामो महाबलः ।
 नापराध्यति धर्मात्मा कथं तस्यापराध्यसि ? ॥१३१॥
 क्षिप्रं विसृज वैदेहीं मा त्वा घोरेण चक्षुषा ।
 दहेद्दहनभूतेन वृत्रमिन्द्राग्निर्यथा ॥१३२॥
 सर्पमाशीविषं बद्धा वस्त्रान्ते नावदुध्यसे ?
 योवायां प्रतिमुक्तं च कालपाशं न पश्यसि ? ॥१३३॥
 स भारः सौम्य ! भर्तव्यो यो नरं नावसादयेत् ।
 तदन्नमपि भोक्तव्यं जीर्यते यदनामयम् ॥१३४॥

यत् कृत्वा न भवेद्धर्मो, न कीर्त्तिर्न यशो ध्रुवम् ।
 शरीरस्य भवेत् खेदः, कस्तत् कर्म समाचरेत् ? ॥१३५॥
 षष्टिर्बर्षसहस्राणि जातस्य मम रावण !
 पितृपैतामहं राज्यं यथावदनुतिष्ठतः ॥१३६॥
 हृदोऽहं, त्वं युवा, धन्वी, सरथः, कवची, शरी ।
 न चाप्यादाय कुशलो वैदेहीं मे गमिष्यसि ॥१३७॥
 न शक्तस्त्वं बलाद्धर्तुं वैदेहीं मम पश्यतः ।
 हेतुभिर्न्यायसंयुक्तैर्ध्रुवां वेदश्रुतीमिव ॥१३८॥
 युध्यस्व यदि शूरोऽसि मुहूर्ते तिष्ठ रावण !
 शयिष्यसे हतो भूमौ यथा पूर्वं खरस्तथा ॥१३९॥
 असक्तत् संयुगे येन निहता दैत्यदानवाः ।
 नविराक्षीरवासास्त्वां रामो युधि बधिष्यति ॥१४०॥
 किञ्च शक्यं मया कर्तुं गतो दूरं नृपात्मजौ ।
 क्षिप्रं त्वं नश्यसे नीच ! तयोर्भीतो न संशयः ॥१४१॥
 न हि मे जीवमानस्य नयिष्यसि शुभामिमाम् ।
 सीतां कमलपत्राक्षीं रामस्य महिषीं प्रियाम् ॥१४२॥
 अवश्यं तु मया कार्यं प्रियं तस्य महात्मनः ।
 जीवितेनापि रामस्य तथा दशरथस्य च ॥१४३॥
 तिष्ठ तिष्ठ दशग्रीव ! मुहूर्ते पश्य रावण !
 हस्तादिव फलं त्वां तु पातयेयं रथोत्तमात् ॥१४४॥

इत्युक्तः क्रोध-ताम्राक्षस्तप्त-काञ्चन कुण्डलः ।

राक्षसेन्द्रोऽभिदुद्राव पतगेन्द्रममर्षणः ॥१४५॥



स सम्प्रहारस्तुमुलस्तयोस्तस्मिन् महाभृषे ।

बभूव वातोद्धतयोर्मधयोर्गगने यथा ॥१४६॥

तद् बभूवादुतं युद्धं गृध्र-राक्षसयोस्तदा ।

सपक्षयोर्माल्यवतोर्महापर्वतयोरिव ॥१४७॥

ततो नालीक-नाराक्षस्तीक्ष्णाम्बु विकणिभिः ।

अभ्यवपन् महाघोरैर्गृध्रराजं महाबलम् ॥१४८॥

स तानि शरजालानि गृध्रः पद्मरथेश्वरः ।

जटायुः प्रतिजग्राह रावणास्त्राणि संयुगे ॥१४९॥

तस्य तीक्ष्णमखाभ्यां तु चरणाभ्यां महाबलः ।

चकार बहुधा मात्रे ब्रह्मान् पतंगसप्तमः ॥१५०॥

अथ क्रोधाद्दशग्रीवो जग्राह दश मार्गणान् ।

मृत्युदण्डनिभान् घोरान् शत्रोर्निधनकाङ्क्षया ॥१५१॥

स तैर्वाणैर्महावीर्यः पूणमुक्तैरजिह्वगैः ।

बिभेद निशितैस्तीक्ष्णैर्गृध्रं घोरैः शिलीमुखैः ॥१५२॥

स राक्षसरथे पश्यञ्जानकीं बाण्यलोचनाम् ।

अचिन्तयित्वा बाणांस्तान् राक्षसं समभिद्रवत् ॥१५३॥

स तानि शरजालानि पक्षाभ्यां तु विधूय च ।

चरणाभ्यां महातेजा बभञ्जास्य महद्बनुः ॥१५४॥

तच्चाग्निसदृशं दीप्तं रावणस्य शरावरम् ।

पक्षाभ्यां च महातेजा व्यधुनोत्पतंगेश्वरः ॥१५५॥

काञ्चनोरम्बुदान् दिव्यान् पिशाचवदनान् खरान् ।

तांशस्य ज्वसम्पन्नाञ्जान समरे बली ॥१५६॥



अथ त्रिवेणुसम्पन्नं कामगं पावकार्ष्विवम् ।
 मणिसोपानचित्राङ्गं बभञ्ज च महारथम् ॥१५७॥
 पूर्णचन्द्रप्रतीकाशं कृत्स्नं व्यजनैः सह ॥
 पातयामास वेगेन ग्राहिभी राक्षसैः सह ॥१५८॥
 सारथेष्वास्य वेगेन तुण्डेन च महच्छिरः ।
 पुनर्व्यपाहनच्छीमान् पक्षिराजो महाबलः ॥१५९॥
 स भग्नधन्वा विरथो हताश्वो हतसारथिः ।
 अर्हनादाय वैदेहीं पपात भुवि रावणः ॥१६०॥
 दृष्ट्वा निपातितं भूमौ रावणं भग्नवाहनम् ।
 साधु साध्विति भूतानि गृध्रराजमपूजयन् ॥१६१॥
 परिश्रान्तं तु तं दृष्ट्वा जरया पचियूयपम् ।
 उत्पपात पुनर्हृष्टो मयिलीं गृह्य रावणः ॥१६२॥
 तं प्रहृष्टं निधायाङ्गे रावणं जनकात्मजाम् ।
 गच्छन्तं खड्गशेषं च प्रनष्ट-हतसाधनम् ॥
 गृध्रराजः समुत्पत्य रावणं समभिद्रवत् ।
 समावार्य महातेजा जटायुरिदमब्रवीत् ॥१६३-१६४॥
 “ वज्रसंस्पर्शबाणस्य भार्यां रामस्य रावण !
 अल्पबुद्धे ! हरस्येनां वधाय खलु रक्षसाम् ॥१६५॥
 समित्तबन्धुः, सामात्यः, सबलः, सपरिच्छदः ।
 विषपानं पिबस्येतत् पिपासित इवोदकम् ॥१६६॥
 अनुबन्धमजानन्तः कर्मणामविचक्षणाः ।
 शोघ्रमेव विनश्यन्ति, तथा त्वं विनश्यसि ॥१६७॥



वदस्त्वं कालपाशेन क्व गतस्तस्य मोक्षसे ?
 वधाय वडिशं गृह्य सामिधं जलजो यथा ॥१६८॥
 न हि जातु दुराधर्षो काकुत्स्थो तव रावण !
 धर्षणञ्चाश्रमस्यास्य क्षमिष्येते तु राघवो ॥१६९॥
 यथा त्वया कृतं कर्म भोरुणा लोकगर्हितम् ।
 तस्कराचरितो मार्गो नैव वीरनिषेवितः ॥१७०॥
 युध्यस्व यदि शूरोऽसि मुहूर्तं तिष्ठ रावण !
 शयिष्यसे हतो भूर्मा यथा भ्राता खरस्तथा ॥१७१॥
 परेतकाले पुरुषो यत् कर्म प्रतिपद्यते ।
 विनाशायान्नोऽधर्म्यं प्रतिपद्योऽसि कर्म तत् ॥१७२॥

एवमुक्त्वा शुभं वाक्यं जटायुस्तस्य राजसः ।
 निपपात भृशं पृष्ठे दशग्रीवस्य वीर्यवान् ॥१७३॥
 तं गृहीत्वा नखैस्तीक्ष्णैर्विददार समन्ततः ।
 केशांखोत्पाटयामास नखपक्षमुखायुधः ॥१७४॥
 स तदा गृध्रराजेन क्लिश्यमानो मुहुर्मुहुः ।
 अमर्षस्फुरितोऽसन् प्राकम्यत च राजसः ॥१७५॥
 सम्परिष्वज्य वैदेहीं वामेनाङ्गेन रावणः ।
 तलेनाभिजघानातो जटायुं क्रोधमूर्च्छितः ॥१७६॥

जटायुस्तमतिक्रम्य तुण्डेनास्य सुगाधिपः ।
 वामबाह्वन् दश तदा व्यपाहरदरिन्दमः ॥१७७॥
 सन्निवृत्तबाहोः सद्यो वै बाहवः सहसाभवन् ।
 विषण्वालावलीयुक्ता बन्धीकादिव पद्मगाः ॥१७८॥



ततः क्रोधाद्भयोवः सीतामुत्सृज्य वीर्यवान् ।
 मुष्टिभ्यां चरणाभ्यां च गृध्रराजमपोथयत् ॥१७८॥
 तस्य ध्यायच्छ्रमानस्य रामस्यार्थं स रावणः ।
 पक्षौ पादौ च पाश्वर्ौ च खड्गमुद्धृत्य सोऽच्छिनत् ॥१८०॥
 स च्छिन्नपक्षः सहसा रक्षसा रौद्रकर्मणा ।
 निपपात महागृध्रो धरण्यामल्पजीवितः ॥१८१॥

तं दृष्ट्वा पतितं भूमौ क्षतजार्द्रं जटायुषम् ।
 अभ्यधावत वैदेही स्वबन्धुमिव दुःखिता ॥१८२॥
 तं नीलजीमूतनिकाशकल्पं
 स पाण्डुरोरस्कमुदारवीर्यम् ।
 ददर्श लङ्काधिपतिः पृथिव्यां
 जटायुधं शान्तमिवाग्निदावम् ॥१८३॥
 ततस्तु तं पत्ररथं महीतले
 निपातितं रावणवेगमर्दितम् ।
 पुनश्च संगृह्य शशिप्रभानना
 रुरोद सीता जनकात्मजा तदा ॥१८४॥

तां क्लिष्टमात्माभरणां विलपन्तीमनाद्यवत् ।
 अभ्यधावत वैदेहीं रावणो राक्षसाधिपः ॥१८५॥
 तां लतामिव वेष्टन्तीमालिङ्गन्तीं महाद्रुमान् ।
 “मुञ्च मुञ्चे”ति बहुयः प्राप तां राक्षसाधिपः ॥१८६॥
 क्रोशन्तीं “राम रामे”ति रामेण रहितां वने ।
 जीवितान्ताय केशेषु जघ्राहान्तकसन्निभः ॥१८७॥



प्रधर्षितायां सोतायां बभूव सचराचरम् ।
जगत् सवममर्यादं तमसान्वेन संवृतम् ॥१८८॥

चन्द्रोदयवर्णनम् ।

चन्द्रोऽपि साचिष्यमिवास्य कुर्वं-
स्तारागणैर्मध्यगतो विगजन् ।
ज्योत्स्नावितानेन वितत्य लोका-
नुत्तिष्ठतेऽनेकसहस्ररश्मिः ॥१॥

शङ्खप्रभं क्षीरमृणालवर्ण-
मुज्जच्छ्रमानं व्यवभासमानम् ।
ददर्श चन्द्रं स कपिप्रवीरः ^१
पोप्लूयमानं सरसीव हंसम् ॥२॥

ततः स मध्यं गतमंशुमन्तं
ज्योत्स्नावितानं मुहुरुदमन्तम् ।
ददर्श धीमान् भुवि भानुमन्तं
गोष्ठे तृषं मत्तमिव भ्रमन्तम् ॥३॥

^१ सुन्दरकाण्डे—पञ्चमे सर्गे ।

^२ लङ्कायां सोतान्वेषणार्थं व्रजन् वनमान् ।

लोकस्य पापानि विनाशयन्तं
महोदधिं चापि समेधयन्तम् ।
भूतानि सर्वाणि विराजयन्तं
ददर्श शीतांशुमथाभियान्तम् ॥४॥

या भाति लक्ष्मीर्भवि मन्दरस्था
यथा प्रदोषेषु च सागरस्था ।
तथैव तोयेषु च पुष्करस्था
रराज सा चारुनिशाकरस्था ॥५॥

हंसो यथा राजत-पञ्जरस्थः
सिंहो यथा मन्दर-कन्दरस्थः ।
वीरो यथा गर्वित-कुञ्जरस्थ-
चन्द्रोऽपि बभ्राज तथाम्बरस्थः ॥६॥

स्थितः ककुद्धानिव तीक्ष्णशृङ्गो
महाचलः श्वत इवोर्ध्वशृङ्गः ।
हस्तीव जाम्बूनद-बद्धशृङ्गो
विभाति चन्द्रः परिपूर्णशृङ्गः ॥७॥

विनष्ट-शीताम्बु-तुषारपङ्क्तो
महाग्रहग्राहविनष्टपङ्क्तः ।
प्रकाशलक्ष्म्याश्रयनिर्मलाङ्गो
रराज चन्द्रो भगवाञ् शशाङ्कः ॥८॥



शिलातलं प्राप्य यथा नृगेन्द्रो
महारणं प्राप्य यथा गजेन्द्रः ।
राज्यं समासाधयथा नरेन्द्र-
स्तथा प्रकाशो विरराज चन्द्रः ॥८॥

रावणशक्त्याहतस्य लक्ष्मणस्य पुनरुत्थानम् ^१

शक्त्या निपातितं दृष्ट्वा रावणेन बलीयसा ।
लक्ष्मणं समरे शूरं शोणितौघ-परिप्लुतम् ।
स दत्त्वा तुमुलं युद्धं रावणस्य दुरात्मनः ।
विस्तृतमेव बाणौघान् सुषेणमिदमब्रवीत् ॥१-२॥
“एष रावणवीर्येण लक्ष्मणः पतितो भुवि ।
सर्पवज्रेष्टते वीरो मम शोकमुदीरयन् ॥३॥
शोणितार्द्रमिमं वीरं प्राणेः प्रियतरं मम ।
पश्यतो मम का शक्तिर्योद्धुं पर्याकुलात्मनः ॥४॥
अयं स समरझाघो भ्राता मे शुभलक्षणाः ।
यदि पञ्चत्वमापन्नः प्राणैर्मै किं सुखेन वा ? ॥५॥
लज्जतीव हि मे वीर्यं भ्रश्यतीव कराक्षनुः ।
सायका व्यवसोदन्ति दृष्टिर्वाष्पवशं गता ॥६॥
अवसीदन्ति गात्राणि स्वप्रयाने नृणामिव ।
चिन्ता मे जायते तीव्रा मुमूर्षा चोपजायते” ॥७॥



भ्रातरं निहतं दृष्ट्वा रावणेन दुरात्मना ।
 विनिष्टनन्तं दुःखार्तं मर्मण्यभिहतं शृणुम् ।
 परं विषादमापन्नो विललापाकुलेन्द्रियः ॥८॥
 “ भ्रातरं निहतं दृष्ट्वा लक्ष्मणं रणपांशुषु
 विजयोऽपि हि मे शूर ! न प्रियायोपकल्पते ।
 अचक्षुर्विषयसन्दः कां प्रीतिं जनयिष्यति ? ॥९॥
 किं मे युद्धेन ? किं प्राणैर्युद्धे कार्यं न विद्यते ।
 यत्रायं निहतः श्रेते रणमूर्धनि लक्ष्मणः ॥१०॥
 यद्यैव मां वनं यान्तमनुयाति महाद्युतिः ।
 अहमप्यनुयास्यामि तद्यैवेनं यमक्षयम् ॥११॥
 देशे देशे कलत्राणि देशे देशे च बान्धवाः ।
 तं तु देशं न पश्यामि यत्र भ्राता सहोदरः ॥१२॥
 सीतया किञ्च राज्येन लक्ष्मणेन विना मम ?
 किञ्च वक्ष्याम्यहं त्वम्बां सुमित्रां पुत्रवत्सलाम् ॥१३॥
 सपालम्भं न शक्यामि सोढुं दत्तं सुमित्रया ।
 किञ्च वक्ष्यामि कौशल्यां मातरं किञ्च केकयीम् ? ॥१४॥
 भरतं किञ्च वक्ष्यामि शत्रुघ्नं च महाबलम् ?
 सह तेन वनं यासौ विना तेनागतः कथम् ? ॥१५॥
 इहैव मरणं श्रेयो न तु बन्धुविगर्हणम् ।
 किं मया दुष्कृतं कर्म कृतमन्यत्र जन्मनि ।
 येन मे धार्मिको भ्राता निहतश्चाग्रतः स्थितः ? ॥१६॥

हा भ्रातर्मनुजयेष्ठ ! शूराणां प्रवर ! प्रभो !
 एकाकी किमु मां त्यक्त्वा परलोकाय गच्छसि ? ॥१७॥
 विलपन्तं च मां भ्रातः ! किमर्थं नावभाषसे ?
 उत्तिष्ठ, पश्य, किं शेषे ? दीनं मां पश्य चक्षुषा ॥१८॥
 शोकात्तस्य प्रमत्तस्य पर्वतेषु वनेषु च ।
 विषमस्य महाबाहो ! समाश्वासयिता मम ” ॥१९॥

राममेवं ब्रुवाणं तं शोकव्याकुलितेन्द्रियम् ।
 आश्वासयन्नुवाचेदं सुषेणः परमं वचः ॥२०॥
 “ त्वजेमां नरशार्दूल ! बुद्धिं वैक्लव्यकारिणोम् ।
 शोकसञ्जननीं चिन्तां तुल्यां बाणैश्चमूमुखे ॥२१॥
 नव पञ्चत्वमापन्नो लक्ष्मणो लक्ष्मिवर्धनः ।
 न ह्यस्य विकृतं वक्त्रं न च श्यामं न निष्प्रभम् ॥२२॥
 सुप्रभं च प्रसन्नं च मुखमस्य निरीक्ष्यताम् ।
 पद्मपत्रतलो हस्तौ, सुप्रसन्ने च लोचने ॥२३॥
 नेदृशं दृश्यते रूपं गतासूनां विशाम्यते !
 विषादं मा कथा वीर ! सप्राणोऽयमरिन्दमः ॥२४॥
 आख्याति तु प्रसुप्तस्य स्वस्तगात्रस्य भूतले ।
 सोच्छ्रासं हृदयं वीर ! कम्पमानं मुहुर्महुः ” ॥२५॥

एवमुक्त्वा महाप्राज्ञः सुषेणो राघवं वचः ।
 समोपस्थानुवाचेदं हनुमन्तं महाकपिम् ॥२६॥
 “ सौम्य ! शीघ्रमितो गत्वा शैलमोषधिपर्वतम् ।
 दक्षिणे शिखरे जातां महौषधिमिहानय ॥२७॥



विशत्यकरणीं नाम्ना सावर्ण्यकरणीं तथा ।

सञ्जीवकरणीं वीर ! सन्धानीं च महौषधिम् ।

सञ्जीवनार्थं वीरस्य लक्ष्मणस्य त्वमानय ” ॥२८॥

इत्येवमुक्तो हनुमान् गत्वा चौषधिपर्वतम् ।

चिन्तामभ्यगमच्छोमानजानंस्तां महौषधिम् ॥२९॥

तस्य बुद्धिः समुत्पन्ना मारुतेरमितौजसः ।

“ इदमेव गमिष्यामि गृहीत्वा शिखरं गिरिः ॥३०॥

अस्मिंस्तु शिखरे जातामौषधिं तां सुखावहाम् ।

प्रतर्केणावगच्छामि सुषेणो ह्येवमब्रवीत् ॥३१॥

अगृह्य यदि गच्छामि विशत्यकरणीमहम् ।

कालात्ययेन दोषः स्याद् वक्तव्यं च महद् भवेत् ” ॥३२॥

इति सञ्चित्य हनुमान् गत्वा क्षिप्रं महाबलः ।

आस्ताद्य पर्वतश्रेष्ठं त्रिः प्रकम्पा गिरेस्तटम् ।

फुल्लनानातरुगणं समुत्पाद्य महाबलः ।

गृहीत्वा हरिशार्दूलो हस्ताभ्यां समतोलयत् ॥३३-३४॥

स नीलमिव जीमूतं तोयपूर्णं नभस्तलात् ।

उत्पपात गृहीत्वा तु हनूमाञ् शिखरं गिरिः ॥३५॥

समागम्य महावेगः सत्र्यस्य शिखरं गिरिः ।

विश्रम्य किञ्चिदनुमान् सुषेणमिदमब्रवीत् ॥३६॥

“ औषधीं नावगच्छामि तामहं हरिपुङ्गव !

तदिदं शिखरं कतृस्त्रं गिरेस्तस्याहृतं मया ” ॥३७॥



एवं कथयमानं तु प्रशस्य पवनात्मजम् ।

सुषेणो वानरश्चोष्ठो जग्राहोत्पाद्य चोषधिम् ॥३८॥

विस्मितास्तु बभूवुस्ते सर्वे वानरयूथपाः ।

दृष्ट्वा तु हनुमत्कर्म सुरैरपि सुदुष्करम् ॥३९॥

ततः सङ्क्षोदयित्वा तामोषधिं वानरोत्तमः ।

लक्ष्मणस्य ददौ नस्तः सुषेणः सुमहाद्युतिः ॥४०॥

सशस्त्रः स समाघ्राय लक्ष्मणः परवीरहा ।

विश्रब्धो विरुजः शीघ्रमुदतिष्ठन्महीतलात् ॥४१॥

तमुत्थितं तु हरयो भूतलात्प्रेक्ष्य लक्ष्मणम् ।

“साधु साध्वि”ति सुप्रीता लक्ष्मणं प्रत्यपूजयन् ॥४२॥

“एष्टोही”त्यब्रवीद्रामो लक्ष्मणं परवीरहा ।

सखजे गाढमालिङ्ग्य बाष्पपर्याकुलेक्षणः ॥४३॥

अब्रवीच्च परिष्वज्य सौमित्रिं राघवस्तदा ।

“दिष्ट्वा त्वां धीर ! पश्यामि मरणात् पुनरागतम् ॥४४॥

न हि मे जीवितेनार्थः, सौतया च, जयेन वा ।

को हि मे जीवितेनार्थस्त्वयि पञ्चत्वमागते ?” ॥४५॥

इत्येवं ब्रुवतस्तस्य राघवस्य महात्मनः ।

स्त्रियः शिथिलया वाचा लक्ष्मणो वाक्यमब्रवीत् ॥४६॥

“तां प्रतिष्ठां प्रतिज्ञाय पुरा सत्यपराक्रम !

लघुः कश्चिदिवासत्त्वो नैवं त्वं वक्तुमर्हसि ॥४७॥

न हि प्रतिष्ठां कुर्वन्ति वितथां सत्यवादिनः ।

लक्ष्मणं हि महत्त्वस्य प्रतिष्ठा-परिपालनम् ॥४८॥



मराश्वमुपगन्तुं च नालं ते मत्कृतेऽनघ !
 वधेन रावणस्याद्य प्रतिज्ञामनुपालय ॥४८॥
 न जीवन् यास्यते शत्रुस्तव बाणवशं गतः ।
 नर्दतस्तीक्ष्णदंष्ट्रस्य सिंहस्येव महागजः ॥५०॥
 अहं तु वधमिच्छामि शीघ्रमस्य दुरात्मनः ।
 यावदस्तं न यात्येव कृतकर्मा दिवाकरः ॥५१॥
 यदि वधमिच्छसि रावणस्य संख्ये
 यदि च कृतां हि तवेच्छसि प्रतिज्ञाम् ।
 यदि तव राजसुताभिलाष आर्य !
 कुरु च वचो मम शीघ्रमद्य वीर !” ॥५२॥

रामाश्वमेधसभायां वाल्मीकिराज्ञया कुशीलवयो
 रामायणगानम्, सीतायाः
 पातालप्रवेशश्च ।

तौ रजन्यां प्रभातायां स्नातौ हुतहुताशनौ ।
 यथोक्तमृषिणा पूर्वं सर्वं तत्रोपगायताम् ॥१॥
 तां स शृण्वान् काकुत्स्थः पूर्वाचार्य-विनिर्मिताम् ।
 अपूर्वां पाठ्यजातिश्च गेयेन समलङ्घिताम् ॥२॥



प्रमाणैर्बहुभिर्बद्धां तन्त्रीलयसमन्विताम् ।

बालाभ्यां राघवः श्रुत्वा कौतूहलपरोऽभवत् ॥३॥

अथ कर्मान्तरे राजा समाह्वय महामुनिम् ।

पार्थिवांश्च नरव्याघ्रः पण्डितान् नैगमांस्तथा ॥

पौराणिकान् शब्दविदो ये वृद्धाश्च द्विजातयः ।

स्वराणां लक्षणज्ञांश्च प्रोक्तुकान् द्विजसत्तमान् ॥

पादाक्षरसमासज्ञांश्छन्दःसु परिनिष्ठितान् ।

कलामात्राविशेषज्ञाञ् ज्योतिषे च परं गतान् ॥

क्रियाकल्पविदस्त्रेव तथा कार्यविशारदान् ।

हेतूपचारकुशलान् हेतुकांश्च बहुश्रुतान् ॥

छन्दोविदः पुराणज्ञान् वैदिकान् द्विजसत्तमान् ।

चित्तज्ञान् वृत्तसूत्रज्ञान् नृत्यगीतविशारदान् ।

एतान् सर्वान् समाह्वय गीतारो समवेष्टयत् ॥४-८॥

तेषां संवदतां तत्र श्रोतॄणां हर्षवर्द्धनम् ।

गेयं प्रचक्रतुस्तत्र तावुभौ मुनिदारकौ ॥९॥

ततः प्रहृष्टं मधुरं गान्धर्वमतिमानुषम् ।

न च दृष्टिं ययुः सर्वं श्रोतारो गेयसम्पदा ॥१०॥

दृष्ट्वा मुनिगणाः सर्वे पार्थिवाश्च महौजसः ।

पिबन्त इव चक्षुर्भिः पश्यन्ति स्म मुहुर्महुः ॥११॥

ऊचुः परस्परं चेदं सब एव समाहिताः ।

“उभौ रामस्य सदृशौ बिम्बाद् बिम्बमिवोद्भूतौ ॥१२॥

जटिलौ यदि न स्यातां न वल्कलधरौ यदि ।

विशेषं नाधिगच्छामो गायतो राघवस्य च” ॥१३॥

ततोऽपराहसमये राघवः समभाषत ।

“अष्टादश सहस्राणि सुवर्णस्य महात्मनोः ।

प्रयच्छ शीघ्रं काकुत्स्थ ! यदन्यदभिकाङ्क्षितम्” ।

ददौ स शीघ्रं काकुत्स्थो बालयोर्वै पृथक् पृथक् ॥१४-१५॥

दीयमानं सुवर्णं तु नागृह्णातां कुशीलवौ ।

ऊचतुश्च महात्मानो किमनेनेति विस्मिता ॥१६॥

“वन्येन फलमूलेन निरतौ वनवासिनौ ।

सुवर्णेन हिरण्येन किं करिष्यावहे वने ?” ॥१७॥

तथा तयोः प्रब्रुवतोः कीदृशसमन्विताः ।

श्रोतारस्यैव रामस्य सर्व एव सुविस्मिताः ॥१८॥

तस्य चैवागमं रामः काव्यस्य श्रोतुमुत्सुकः ।

पप्रच्छ सुमहातेजास्तावभौ मुनिदारकौ ॥१९॥

“किम्यमाणमिदं काव्यं, का प्रतिष्ठा महात्मनः ?

कर्ता काव्यस्य महतः क्व चासौ मुनिपुङ्गवः ?” ॥२०॥

पृच्छन्तं राघवं वाक्यमूचतुर्मुनिदारकौ ।

“वाल्मीकिर्भगवान् कर्ता सम्प्राप्तो यज्ञसंविधम् ॥२१॥

आदिप्रभृति वै राजन् ! पञ्च सर्गग्रन्थानि च ।

काण्डानि षट् कृतानीह सोत्तराणि महात्मना ॥२२॥

कृतानि गुरुणास्माकमृषिणा चरितं तव ।

प्रतिष्ठा जीवितं यावत् तावत् सर्वस्य वर्तते ॥२३॥



यदि बुद्धिः कृता राजन् ! श्रवणाय महारथ !
कर्मान्तरे क्षणीभूतस्तच्छृणुष्व सहानुजः” ॥२४॥
“बाढ”मित्यब्रवीद्रामस्तौ चानुज्ञाप्य राघवौ ।

प्रहृष्टौ जग्मतुः स्थानं यत्रास्ते मुनिपुङ्गवः ॥२५॥

रामो बह्वन्यहान्येव तद् गीतं परमं शुभम् ।
शुश्राव मुनिभिः मार्द्धं पार्थिवैः सह वानरैः ॥२६॥
तस्मिन् गीते तु विज्ञाय सीतापुत्री कुशीलवौ ।
तस्याः परिषदौ मध्ये रामो वचनमब्रवीत् ॥२७॥

दूताञ् शुद्धसमाचारानाङ्गयात्ममनीषया ।
“महचो ब्रूत गच्छध्वमितो भगवतोऽन्तिके ॥२८॥
‘यदि शुद्धसमाचारा यदि वा वीतकल्मषा ।
करोत्विहात्मनः शुद्धिमनुमान्य महामुनिम्’ ॥२९॥

छन्दं मुनेषु विज्ञाय सीतायास्तु मनोगतम् ।
प्रत्ययं दातुकामायास्ततः शंसत मे लघु ॥३०॥
श्वः प्रभाते तु शपथं मैथिली जनकात्मजा ।
करोतु परिषत्मध्ये शोधनार्थं ममैव च” ॥३१॥

श्रुत्वा तु राघवस्यैतद्वचः परममद्भुतम् ।
दूताः सम्प्रययुर्वाटं यत्र वै मुनिपुङ्गवः ॥३२॥
ते प्रणम्य महात्मानं ज्वलन्तममितप्रभम् ।
उचुस्ते रामवाक्यानि शृदूनि मधुराणि च ॥३३॥
तेषां तद्भाषितं श्रुत्वा रामस्य च मनोगतम् ।
विज्ञाय सुमहातेजा मुनिर्वाक्यमथाब्रवीत् ॥३४॥

“एवं भवतु, भद्रं वो, यथा वदति राघवः ।
तथा करिष्यते सीता, दैवतं हि पतिः स्त्रियः” ॥३५॥
तथोक्ता मुनिना सर्वे राजदूता महौजसः ।
प्रत्येत्य राघवं सर्वे मुनिवाक्यं बभाषिरे ॥३६॥

ततः प्रहृष्टः काकुत्स्थः श्रुत्वा वाक्यं महात्मनः ।
ऋषींस्तत्र समेतांश्च राज्ञश्चैवाभ्यभाषत ॥३७॥
“भगवन्तः सशिष्या वै मानुगाश्च नराधिपाः ।
पश्यन्तु सीताशपथं यश्चैवान्योऽपि काङ्क्षते” ॥३८॥
तस्य तद् वचनं श्रुत्वा राघवस्य महात्मनः ।
सर्वेषामृषिमुख्यानां साधुवादो महानभूत् ॥३९॥
राजानश्च महात्मानः प्रशंसन्ति स्म राघवम् ।
“उपपन्नं नरश्रेष्ठ ! त्वय्येव भुवि नान्यतः” ॥४०॥
एवं विनिश्चयं कृत्वा “श्लोभूत” इति राघवः ।
विसर्जयामास तदा सर्वांस्तान् शत्रुसूदनः ॥४१॥

तस्यां रजन्यां व्युष्टायां यज्ञवाटं गतो नृपः ।
ऋषीन् सर्वान् महातेजाः शब्दापयति राघवः ॥४२॥
अथ तत्र समाजामुर्मुनयः संशितव्रताः ।
कौतूहलसमाविष्टाः सर्वे एव समन्ततः ॥४३॥
राक्षसाश्च महावीर्या वानराश्च महाबलाः ।
क्षत्रिया ये च शूद्राश्च वैश्याश्चैव सहस्रशः ॥४४॥
नानादेशागताश्चैव ब्राह्मणाः संशितव्रताः ।
सीताशपथवीक्षार्थं सर्वे एव समागताः ॥४५॥

तदा समागतं सर्वमश्रुभूतमिवाचलम् ।
 श्रुत्वा मुनिवरस्तूर्णं ससीतः समुपागमत् ॥४६॥
 तमृषिं पृष्ठतः सीता श्रन्वगच्छद्दवाङ्मुखी ।
 रामं मनोगतं कृत्वा साश्रुनेत्रा कृताञ्जलिः ॥४७॥
 तां दृष्ट्वा श्रुतिमायान्तीं ब्रह्माणममुगामिनीम् ।
 वाल्मीकीः पृष्ठतः सीतां साधुवादो महानभूत् ॥४८॥
 ततो हनह्लाशब्दः सर्वेषामेवमाबभौ ।
 दुःखजन्मविशालेन शोकेनाकुलितात्मनाम् ॥४९॥
 “साधु रामे”ति केचित्सु “साधु सीते”ति चापरे ।
 “उभावेव” च तत्रान्ये प्रेक्षकाः सम्प्रसुकुशः ॥५०॥
 ततो मध्ये जनौघस्य प्रविश्य मुनिपुङ्गवः ।
 सीतासहायो वाल्मीकिरिति होवाच राघवम् ॥५१॥
 “इयं दाशरथे ! सीता सुव्रता धर्मचारिणी ।
 अपवादात् परित्यक्ता ममाश्रम-समीपतः ॥५२॥
 लोकापवाद-भीतस्य तव राम ! महाव्रत !
 प्रत्ययं दास्यते सीता तामनुष्णातुमर्हसि ॥५३॥
 इमौ च जानकीपुत्रावुभौ च यमजातकौ ।
 सुतौ तवैव दुर्धर्षौ सत्यमेतद् ब्रवीमि ते ॥५४॥
 प्रचेतसोऽहं दशमः पुत्रो राघवनन्दन !
 न स्मराम्यनृतं वाक्यमिमौ हि तव पुत्रकौ ॥५५॥
 बहुवर्षसहस्राणि तपस्वर्या मया कृता ।
 नोपाश्रीयां फलं तस्या दुष्टेयं यदि मैथिली ॥५६॥



मनसा, कर्मणा, वाचा भूतपूर्वं न किल्बिषम् ।
तस्याः फलमुपाश्रित्यामपापा यदि मैथिली ॥५७॥
अहं पञ्चसु भूतेषु मनःषष्ठेषु राघव !
विचिन्त्य सीतां शुडेति जयाह वननिर्भरे ॥५८॥
इयं शुद्धसमाचारा द्यपापा पतिदेवता ।
लोकापवादभीतस्य प्रत्ययं तव दास्यति ॥५९॥

तस्मादियं नरवरात्मज ! शुद्धभावा
दिव्येन दृष्टिविषयेण मया प्रदिष्टा ।
लोकापवाद-कलुषोक्तचेतसा यत्
त्यक्ता त्वया प्रियतमा विदितापि शुद्धा ” ॥६०॥

• वाल्मीकिनैवमुक्तस्तु राघवः प्रत्यभाषत ।
प्राञ्जलिर्जनतामध्ये दृष्ट्वा तां वरवर्णिनीम् ॥६१॥
“एवमेतन्महाभाग ! यथा वदसि धर्मवित् !
प्रत्ययस्तु मम ब्रह्मंस्तव वाक्यैरकल्मषः ॥६२॥
प्रत्ययश्च पुरा दत्तो वैदेह्या सुरसन्निधौ ।
अपथश्च कृतस्तत्र तेन वेश्म प्रवेशिता ॥६३॥
लोकापवादो बलवान् येन त्यक्ता हि मैथिली ।
सेयं लोकभयाद् ब्रह्मवपापेत्यभिजानता ।
परित्यक्ता मया सीता तद्वान् क्षन्तुमर्हति ॥६४॥
जानामि चेमी पुत्रौ मे यमजातौ कुशीलवी ।
शुद्धायां जगतो मध्ये वैदेह्यां प्रीतिरस्तु मे ” ॥६५॥



अभिप्रायं तु विज्ञाय रामस्य सुरसत्तमाः ।
 सीतायाः शपथे तस्मिन् सर्व एव समागताः ॥६६॥
 पितामहं पुरस्कृत्य सर्व एव समागताः ।
 आदित्या वसवो रुद्रा विश्वेदेवा मरुद्गणाः ॥६७॥
 साध्याश्च देवाः सर्वे ते सर्वे च परमर्षयः ।
 नागाः सुपर्णाः सिद्धाश्च ते सर्वे हृष्टमानसाः ।
 सीता-शपथसम्भ्रान्ताः सर्व एव समागताः ॥६८॥
 दृष्ट्वा देवानृषीश्चैव राघवः पुनरब्रवीत् ।

प्रत्ययो मे मुनियेष्ठ ! ऋषिवाक्यैरकल्पयः ।
 शुद्धायां जगतो मध्य वदेष्ट्यां प्रीतिरस्तु मे ” ॥६९॥
 ततो वायुः शुभः पुण्यो दिव्यगन्धो मनोरमः ।
 तं जनौघं सुरग्रोहो द्वादशमास सर्वतः ॥७०॥
 तदद्भुतमिवाचिन्त्यं निरैक्षन्त समाहिताः ।
 मानवाः सर्वराष्ट्रेभ्यः पूर्वं कृतयुगे यथा ॥७१॥

सर्वान् समागतान् दृष्ट्वा सीता काषायवासिनी ।
 अब्रवीत् प्राञ्जलिर्वाक्यमधोदृष्टिरवाक्ष खी ॥७२॥
 “यथाहं राघवादन्यं मनमापि न चिन्तये ।
 तथा मे माधवो देवो विवरं दातुमर्हति ॥७३॥
 मनसा, कर्मणा, वाचा यथा रामं समर्चये ।
 तथा मे माधवो देवो विवरं दातुमर्हति ॥७४॥
 यद्येतत् सत्यमुक्तं मे, वेद्मि रामात् परं न च ।
 तथा मे माधवो देवो विवरं दातुमर्हति ” ॥७५॥

तथा शपन्त्यां वैदेह्यां प्रादुरासीत् तदद्भुतम् ।
 भूतलादुत्थितं दिव्यं सिंहासनमनुत्तमम् ॥७६॥
 ध्रियमाणं शिरोभिस्तु नागैरमितविक्रमैः ।
 दिश्यं दिश्येन वपुषा दिश्यरत्नविभूषितैः ॥७७॥
 तस्मिंस्तु धरणी देवो बाहुभ्यां गृह्य मयिलीम् ।
 स्वागतेनाभिनन्द्येनामासने चोपवेशयत् ॥७८॥

तामासनगतां दृष्ट्वा प्रविशन्तीं रसातलम् ।
 पुष्पहृष्टिरविच्छिन्ना दिव्या सीतामवाकिरत् ॥७९॥
 साधुकारश्च सुमहान् देवानां सहस्रोत्थितः ।
 “साधु साध्विति वै सीते ! यस्यास्ते शीलमीदृशम्” ॥८०॥
 एवं बहुविधा वाचो ह्यन्तरिक्षगताः सुराः ।
 व्याजङ्ग-हृष्टमनसो दृष्ट्वा सीताप्रवेशनम् ॥८१॥
 यज्ञवाट-गताद्यापि मुनयः सर्व एव ते ।
 राजानश्च नरव्याघ्रा विष्णवाद्योपरिमिरे ॥८२॥
 अन्तरिक्षे च भूमौ च सर्वे स्थावरजङ्गमाः ।
 दानवाश्च महाकायाः पाताले पद्मगाधिपाः ॥८३॥
 केचिद् विनेदुः संहृष्टाः, केचिद् ध्यानपरायणाः ।
 केचिद्रामं निरीक्षन्ते, केचित् सीतामचेतसः ॥८४॥
 सीताप्रवेशनं दृष्ट्वा तेषामासीत् समागमः ।
 तन्मङ्गलमिवात्यर्थं समं सम्प्रोहितं जगत् ॥८५॥



महाभारतम्



धृतराष्ट्र-विलापप्रसङ्गतो महाभारतस्य प्रसिद्ध-वृत्तान्तसमूहनिर्देशः^१

धृतराष्ट्र उवाच—

“यदाश्वीषं धनुरायम्य चित्रं
विहं लक्ष्यं पातितं वे पृथिव्याम् ।
कृष्णां कृतां प्रेक्षतां सर्वराज्ञां
तदा नाशंसे विजयाय सञ्जय ! ॥१॥

यदाश्वीषं दारकायां सुभद्रां
प्रसह्योदां माधवीमर्जुनेन ।
इन्द्रप्रस्थं वृष्णिवीरो च यातौ
तदा नाशंसे विजयाय सञ्जय ! ॥२॥

यदाश्वीषं देवराजं प्रवृष्टं
शरैर्दिव्यैर्वारितं चार्जुनेन ।
अग्निं तदा तर्पितं खाण्डवे च
तदा नाशंसे विजयाय सञ्जय ! ॥३॥



यदाश्वौषं जातुषाद् वैश्वमनस्तान्
मुक्तान् पार्थान् पञ्च कुत्था समेतान् ।
युक्तं चैषां विदुरं स्वार्थसिद्धेः
तदा नाशंसे विजयाय सञ्जय ! ॥४॥

यदाश्वौषं द्रौपदीं रङ्गमध्ये
लक्ष्यं भित्त्वा निर्जितामर्जनेन ।
शूरान् पाञ्चालान् पाण्डुवैयांस युक्तां-
स्तदा नाशंसे विजयाय सञ्जय ! ॥५॥

यदाश्वौषं भागधानां वरिष्ठं
जरासन्धं क्षत्रमध्ये उवलस्तम् ।
दोर्भ्यां हतं भीमसेनेन गत्वा
तदा नाशंसे विजयाय सञ्जय ! ॥६॥

यदाश्वौषं दिग्जये पाण्डुपुत्रै-
वशोक्तान् भूमिपालान् प्रसह्य ।
महाक्रतं राजसूयं कृतं च
तदा नाशंसे विजयाय सञ्जय ! ॥७॥

यदाश्वौषं द्रौपदीमश्रुकण्ठीं
सभां नीतां दुःखितामेकवस्त्राम् ।
रजस्वलां नाथवतीमनाथव-
त्तदा नाशंसे विजयाय सञ्जय ! ॥८॥



यदाश्वीषं हृतराज्यं युधिष्ठिरं
 पराजितं सौबलेनाश्ववत्याम् ।
 अन्वागतं भ्रातृभिरप्रमेयै-
 स्तदा नाशंसे विजयाय सञ्जय ! ॥८॥

यदाश्वीषं स्नातकानां सहस्रै-
 रन्वागतं धर्मराजं वनस्थम् ।
 भिक्षाभुजां ब्राह्मणानां महात्मनां
 तदा नाशंसे विजयाय सञ्जय ! ॥९॥

यदार्यामर्जुनं देवदेवं
 किरातरूपं व्राम्बकं तोष्य युद्धे ।
 अवाप्तवन्तं पाशुपतं महास्त्रं
 तदा नाशंसे विजयाय सञ्जय ! ॥१०॥

यदाश्वीषं त्रिदिवस्थं धनञ्जयं
 शक्रात् साक्षाद् दिव्यमस्त्रं यथावत् ।
 अधीयानं शंसितं सत्यसन्धं
 तदा नाशंसे विजयाय सञ्जय ! ॥११॥

यदाश्वीषं कालकेयास्ततस्ते
 पौलोमानो वरदानाच्च दृप्ताः ।
 देवैरजेया निजितास्त्रार्जुनेन
 तदा नाशंसे विजयाय सञ्जय ! ॥१२॥



यदाश्वौषमसुराणां वधार्थे
किरीटिनं यान्तममित्रकर्षणम् ।
कृतार्थं चाप्यागतं शक्रलोका-
स्तदा नाशंसे विजयाय सञ्जय ! ॥१४॥

यदाश्वौषं घोषयात्रागतानां
बन्धं गन्धर्वैर्मोक्षय्यं चार्जुनेन ।
स्वेषां सुतानां कर्णबुद्धौ रतानां
तदा नाशंसे विजयाय सञ्जय ! ॥१५॥

यदाश्वौषं यक्षरूपेण धर्मं
समागतं धर्मराजिन सूत !
प्रश्नान् कांसिदं विबुधाणं च सम्यक्
तदा नाशंसे विजयाय सञ्जय ! ॥१६॥

यदाश्वौषं न विदुर्मामकास्तान्
प्रच्छन्नरूपान् वसतः पाण्डवेयान् ।
विराट्प्राज्ञे सह कृष्णया तां-
स्तदा नाशंसे विजयाय सञ्जय ! ॥१७॥

यदाश्वौषं मामकानां वरिष्ठान्
धनञ्जयेनैकरथेन भग्नान् ।
विराट्प्राज्ञे वसता महात्मना
तदा नाशंसे विजयाय सञ्जय ! ॥१८॥



यदाश्रीषं सत्कृतां भक्त्यरात्ता
 सुतां दत्तामुत्तरामर्जुनाय ।
 ताश्चार्जनः प्रत्यष्टञ्जात् सुतार्थं
 तदा नाशंसे विजयाय सञ्जय ! ॥१८॥

यदाश्रीषं निर्जितस्याधनस्य
 प्रवाजितस्य स्वजनात् प्रच्युतस्य ।
 चर्क्षोहिणीः सप्त युधिष्ठिरस्य
 तदा नाशंसे विजयाय सञ्जय ! ॥२०॥

यद्राश्रीषं माधवं वासुदेवं
 सर्वात्मना पाण्डुवार्थं निविष्टम् ।
 यस्येमां गां विक्रममेकमाहु-
 स्तदा नाशंसे विजयाय सञ्जय ! ॥२१॥

यदाश्रीषं लोकहिताय कृष्णं
 शमार्थिनमुपयातं कुरुषाम् ।
 शमं कुर्वाणमकृतार्थं च यातं
 तदा नाशंसे विजयाय सञ्जय ! ॥२२॥

यदाश्रीषं कर्ण-दुर्योधनाभ्यां
 बुद्धिं कृतां निग्रहे केशवस्य ।
 सं चात्मानं बहुधा दर्शयानं
 तदा नाशंसे विजयाय सञ्जय ! ॥२३॥



यदाश्रौषं मन्त्रिणं वासुदेवं
तथा भीष्मं शान्तनवं च तेषाम् ।
भारद्वाजं चाश्विषोऽनुब्रुवाणं
तदा नाशंसे विजयाय सञ्जय ! ॥२४॥

यदा कर्णो भोष्ममुवाच वाक्यं
' नाहं योत्स्ये युध्यमानं त्वयो 'ति ।
हित्वा सेनामपचक्राम चापि
तदा नाशंसे विजयाय सञ्जय ! ॥२५॥

यदाश्रौषं वासुदेवाजुर्नो तो
तथा धनुर्गाण्डिवमप्रमेयम् ।
वीर्य्यवीर्याणि समागतानि
तदा नाशंसे विजयाय सञ्जय ! ॥२६॥

यदाश्रौषं कश्मलेनाभिपसे
रथोपस्थे सीदमानेऽज्जने वै ।
कृष्णं लोकान् दर्शयानं शरीरे
तदा नाशंसे विजयाय सञ्जय ! ॥२७॥

यदाश्रौषं भोष्मममित्रकर्षणं
निघ्नन्तमाजावयुतं रथानाम् ।
नषां कश्चिद् वध्यते ख्यातरूप-
स्तदा नाशंसे विजयाय सञ्जय ! ॥२८॥



यदाश्वौषं चापगेयेन संख्ये
 स्वयं मृत्युं विहितं धार्मिकेण ।
 यश्चाकार्षुः पाण्डवेयाः प्रहृष्टा-
 स्तदा नाशंसे विजयाय सञ्जय ! ॥२८॥

यदाश्वौषं भोषमत्यन्तशूरं
 हतं पार्थेनाहवेष्ट्वप्रहृष्टम् ।
 शिखण्डिनं पुरतः स्थापयित्वा
 तदा नाशंसे विजयाय सञ्जय ! ॥२९॥

यदाश्वौषं शान्तनवे शयाने
 पानोयार्थं चोदितेनार्जुनेन ।
 भूमिं भित्त्वा तर्पितं तत्र भीष्मं
 तदा नाशंसे विजयाय सञ्जय ! ॥३०॥

यदा द्रोणो विविधानस्त्रमार्गान्
 निदर्शयन् समरे चित्रयोधो ।
 न पाण्डवाञ् श्रेष्ठतरान् निहन्ति
 तदा नाशंसे विजयाय सञ्जय ! ॥३१॥

यदाश्वौषं चास्त्रदीयान् महारथान्
 व्यवस्थितानर्जुनस्यान्तकाय ।
 संशप्तकान् निहतानर्जुनेन
 तदा नाशंसे विजयाय सञ्जय ! ॥३२॥



यदाश्वीषं व्यूहमभेद्यमन्यै-
भारद्वाजेनाप्तशस्त्रेण गुप्तम् ।
भिक्त्वा सौभद्रं वीरमेकं प्रविष्टं
तदा नाशंसे विजयाय सञ्जय ! ॥२४॥

यदाभिमन्युं परिवार्य बालं
सर्वे हत्वा हृष्टरूपा बभूवुः ।
महारथाः पार्थमशक्रुवन्त-
स्तदा नाशंसे विजयाय सञ्जय ! ॥२५॥

यदाश्वीषमभिमन्यं निहत्य
हर्षान्मृदान् क्रोधतो धार्तराष्ट्रान् ।
क्रोधादुक्तं सैन्यवे चार्जुनेन
तदा नाशंसे विजयाय सञ्जय ! ॥२६॥

यदाश्वीषं सैन्यवार्थं प्रतिष्ठां
प्रतिष्ठातां तद्वधायार्जुनेन ।
सत्यां तोर्णां शत्रुमध्ये च तेन
तदा नाशंसे विजयाय सञ्जय ! ॥२७॥

यदाश्वीषं नागबलः सुदुःसहं
द्रोणानोकं युयुधानं प्रमथ्य ।
यातं वार्ष्णेयं यत्र तौ कृष्णपार्थौ
तदा नाशंसे विजयाय सञ्जय ! ॥२८॥



यदाश्वौषं देवराजेन दत्तां
 दिव्यां शक्तिं व्यंसितां माधवेन ।
 घटोत्कचे राक्षसे घोररूपे
 तदा नाशंसे विजयाय सञ्जय ! ॥३८॥

यदाश्वौषं द्रोणमाचार्यमेकं
 धृष्टद्युम्नेनाभ्यतिक्रम्य धर्मम् ।
 रथोपस्थे प्रायगतं विशस्तं
 तदा नाशंसे विजयाय सञ्जय ! ॥४०॥

यदा द्रोणे निहते द्रोणपुत्रा
 नारायणं दिव्यमस्त्रं विकुर्वन् ।
 नैषामन्तं गतवान् पाण्डवानां
 तदा नाशंसे विजयाय सञ्जय ! ॥४१॥

यदाश्वौषं भीमसेनेन पीतं
 रक्तं भ्रातुर्यधि दुःशासनस्य ।
 निवारितं मान्यतमेन भीमं
 तदा नाशंसे विजयाय सञ्जय ! ॥४२॥

यदाश्वौषं कर्णमत्यन्तशूरं
 हतं पार्थेनाहवेष्वप्रधृष्यम् ।
 तस्मिन् भ्रातृणां विग्रहे घोररूपे
 तदा नाशंसे विजयाय सञ्जय ! ॥४३॥



यदाश्वौषं निहतं मद्वराजं
रणे शूरं धर्मराजिन सूत !
सदा संग्रामे स्पर्धते यस्तु कृष्णं
तदा नाशंसे विजयाय सञ्जय ! ॥४४॥

यदाश्वौषं कलहद्व्युत्तमूलं
मायाबलं सौबलं पाण्डवेन ।
हतं संग्रामे सहदेवेन पापं
तदा नाशंसे विजयाय सञ्जय ! ॥४५॥

यदाश्वौषं श्याममेकं शयानं
ऋदं गत्वा स्तम्भयित्वा तदम्भः ।
दुर्योधनं विरथं भग्नशक्तिं
तदा नाशंसे विजयाय सञ्जय ! ॥४६॥

यदाश्वौषं पाण्डवांस्तिष्ठमानान्
गत्वा ऋदे वासुदेवेन सार्धम् ।
अमर्षणं धर्षयतः सुतं मे
तदा नाशंसे विजयाय सञ्जय ! ॥४७॥

यदाश्वौषं विविधांश्चित्रमार्गान्
गदायुद्धे मण्डलशस्त्ररन्तम् ।
मिथ्याहतं वासुदेवस्य बुद्ध्या
तदा नाशंसे विजयाय सञ्जय ! ॥४८॥



यदाशौषं द्रोणपुत्रादिभिस्ते-
 हंतान् पाश्चात्तान् पाण्डवेयांश्च सुप्तान् ।
 कृतं भीमक्षमयशस्यं च कर्म
 तदा नाशंसे विजयाय सञ्जय ! ॥४८॥

यदाशौषं भीमसेनानुयाति-
 नाश्वत्याम्ना परमास्त्रं प्रयुक्तम् ।
 क्रुद्धेनैषोकमवधीद् येन गर्भं
 तदा नाशंसे विजयाय सञ्जय ! ॥५०॥

यदाशौषं ब्रह्मशिरोऽर्जुनेन
 'स्वस्ती' त्यक्त्वास्त्रमस्त्रेण शान्तम् ।
 नाश्वत्याम्ना मणिरत्नं च दत्तं
 तदा नाशंसे विजयाय सञ्जय ! ॥५१॥

शोण्या गान्धारी पुत्रपौत्रैर्विहीना
 तथा बन्धुभिः पितृभिर्भ्रातृभिश्च ।
 कृतं कार्यं दुष्करं पाण्डवेयैः
 प्राप्तं राज्यमसपत्नं पुनस्तैः " ॥५२॥



नलापाख्यानम् ।

आसीद्राजा नलो नाम वीरसेनसुतो बली ।
 उपपन्नो गुणरिष्टै रूपवानश्वकोविदः ॥१॥
 अतिष्ठन्मनुजेन्द्राणां मूर्ध्नि देवपतिर्यथा ।
 ब्रह्मण्यो वेदविच्छूरो निषधेषु महीपतिः ॥२॥
 तथैवासीद् विदर्भेषु भीमो भीमपराक्रमः ।
 तस्मै प्रसन्नो दमनः सभार्याय वरं ददौ ॥
 कन्धारत्नं कुमारांश्च त्रीनुदारान् महायशः ।
 दमयन्तीं, दमं, दान्तं, दमनं च सुवर्चसम् ॥३॥
 दमयन्ती तु रूपेण तेजसा यशसा त्रिया ।
 सौभाग्येन च लोकेषु यशः प्राप सुमध्यमा ॥४॥
 नलोऽपि नरशार्दूलो लोकेष्वप्रतिमो भुवि ।
 तयोरदृष्टः कामोऽभूच्छृण्वतोः सततं गुणान् ॥५॥

स ददर्श ततो हंसान् जातरूप-परिष्कृतान् ।
 वने विचरतां तेषामेकं जग्राह पक्षिणम् ॥६॥
 ततोऽन्तरिक्षगो वाचं व्याजहार नलं तदा ।
 "हन्तव्योऽस्मि न ते राजन् ! करिष्यामि तव प्रियम् ॥७॥
 दमयन्तीसकाशे त्वां कथयिष्यामि नैषध ।
 यथा त्वदन्यं पुरुषं न सा मंस्यति कर्हिचित् " ॥८॥



एवमुक्तस्ततो हंसमुत्समर्जं महीपतिः ।

ते तु हंसाः समुत्पत्य विदर्भानगमंस्ततः ॥८॥

विदर्भनगरीं गत्वा दमयन्त्यास्तदान्तिके ।

निपेतुस्ते गरुत्मन्तः, सा ददर्श च तान् खगान् ॥९॥

सा तानद्भुतरूपान् वै दृष्ट्वा सखिगणावृता ।

दृष्ट्वा यहीतं खगमांस्वरमाणोपचक्रमे ॥१०॥

दमयन्ती तु यं हंसं समुपाधावदन्तिके ।

स मानुषीं गिरं कृत्वा दमयन्तीमथाब्रवीत् ॥११॥

“दमयन्ति ! नलो नाम निषधेषु महीपतिः ।

अश्विनोः सदृशो रूपे न समास्तस्य मानुषाः ॥१२॥

तस्य वै यदि भार्या त्वं भवेद्या वरवर्षिणि !

सफलं ते भवेत्काम्यं रूपं चेदं सुमध्यमे ! ॥१३॥

त्वं चापि रत्नं नारीणां नरेषु च नलो वरः ।

विशिष्टाया विशिष्टेन सङ्गमो गुणवान् भवेत्” ॥१४॥

एवमुक्ता तु हंसेन दमयन्ती विशाम्यते !

अब्रवीत् तत्र तं हंसं “त्वमप्येवं नले वद” ॥१५॥

“तथे”त्युक्त्वाण्डजः कन्यां विदर्भस्य विशाम्यते !

पुनरागम्य निषधान् नले सर्वे न्यवेदयत् ॥१६॥

ततस्त्रिस्तापरा दीना विवर्णवदना कृशा ।

बभूव दमयन्ती तु निश्चामपरमासदा ॥१७॥

समीक्ष्य च महीपालः स्वां सुतां प्राप्तयौवनाम् ।

अपश्यदात्मना कार्यं दमयन्त्याः स्वयंवरम् ॥१८॥



तच्छ्रुत्वा पृथिवीपालाः सर्वे हृच्छ्रय-पीडिताः ।
 त्वरिताः समुपाजग्मुर्दमयन्तीमभीष्टवः ॥२०॥
 नलोऽपि राजा कीर्त्तय ! श्रुत्वा राज्ञां समागमम् ।
 अभ्यगच्छद्दीनात्मा दमयन्तीमनुव्रतः ॥२१॥

दमयन्ती ततो रङ्गं प्रविवेश शुभामना ।
 मुण्णन्ती प्रभया राज्ञां चक्षूषि च मनांसि च ॥२२॥
 नैषधं वरयामास भैमो धर्मेण पाण्डव !
 स्कन्धदेशेऽमृजत्तस्य स्त्रजं परमशोभनाम् ॥२३॥
 पार्थिवाश्चानुभूयास्य विवाहं विस्मयान्विताः ।
 दमयन्त्याश्च मुदिताः प्रतिजग्मुर्ग्रथागतम् ॥२४॥
 अवाप्य नारीरत्नं तु पुण्यश्लोकोऽपि पार्थिवः ।
 रेमे मरु तथा राजन् ! शश्वेव बलवृषहा ॥२५॥
 जनयामास च ततो दमयन्त्यां महामनाः ।

इन्द्रमेनं सुतश्चापि इन्द्रसेनां च कन्यकाम् ॥२६॥
 हते तु नैषधे भैम्या लोकपाला महौजसः ।
 यान्तो ददृशुरायान्तं द्वापरं कलिना सह ॥२७॥
 अथाब्रवीत् कलिं शक्रः सम्प्रेक्ष्य बलवृषहा ।
 “द्वापरेण सहायेन कले ! ब्रूहि क्व यास्यसि” ॥२८॥
 ततोऽब्रवीत् कलिः शक्रं “दमयन्त्याः स्वयंवरम् ।
 गत्वा हि वरयिष्ये तां, मनो हि मम तां गतम्” ॥२९॥
 तमब्रवीत् प्रहस्येन्द्रो “निर्वृत्तः स स्वयंवरः ।
 हतस्तया नलो राजा पतिरस्मत्समीपतः” ॥३०॥



एवमुक्त्वा शक्रेण कलिः कोपसमन्वितः ।

देवानामन्वयं तान् सर्वानुवाचेदं वचस्तदा ॥३१॥

“देवानां मानुषं मध्ये यत् सा पतिमविन्दत ।

तत्र तस्या भवेन्नराय्यं विपुलं दण्डधारणम्” ॥३२॥

एवमुक्ते तु कलिना प्रत्यूचुस्ते दिवौकसः ।

“अस्माभिः समनुज्ञाते दमयस्या नलो हतः” ॥३३॥

एवमुक्त्वा कलिं देवा द्वापरं च दिवं ययुः ।

ततो गतेषु देवेषु कलिर्द्वापरमब्रवीत् ।

“संहर्तुं नोत्सहे कोपं, नले वक्ष्यामि द्वापर ! ॥३४॥

अश्रयिष्यामि तं राज्यान्न भस्या सह वंस्यते ।

त्वमप्यज्ञानं समाविश्य साहाय्यं कर्त्तमर्हसि” ॥३५॥

अथास्य द्वादशे वर्षे ददर्श कलिरन्तरम् ।

कृत्वा मूत्रमुपसृज्य सभ्यामन्वास्त नेषधः ।

अकृत्वा पादयोः शीघ्रं, तत्रैनं कलिराविशत् ॥३६॥

स समाविश्य च नलं समीपं पुष्करस्य च ।

गत्वा पुष्करमाहेद“मेहि दोष्य नलेन वै ॥३७॥

अक्षयूते नलं जंता भवान् हि सहितो मया ।

निषधान् प्रतिपद्यस्व जित्वा राज्यं नलं नृपम्” ॥३८॥

एवमुक्त्वा कलिना पुष्करो नलमभ्यगात् ।

कलिश्चैव वृषो भूत्वा तं वै पुष्करमन्वगात् ॥३९॥

आसाद्य तु नलं वीरं पुष्करः परवीरहा ।

“दोव्यावे”त्यब्रवीद् भ्राता वृषणेति मुहुर्महुः ॥४०॥



न चक्षमे ततो राजा समाह्वानं महामनाः ।
तमक्ष मद-सम्पत्तं सुहृदां न तु कश्चन ।
निवारणेऽभवच्छक्तो दीव्यमानमरिन्दमम् ॥४१-४२॥
तथा तदभवद् द्यूतं पुष्करस्य नलस्य च ।
युधिष्ठिर ! बहून् मासान्, पुण्यश्लोकस्त्वजीयत ॥४३॥

दमयन्ती ततो दृष्ट्वा पुण्यश्लोकं नराधिपम् ।
उन्मत्तवदनुमत्ता देवने गतचेतसम् ।
भयशोकसमाविष्टा राजन् ! भीमसुता ततः ।
चिन्तयामास तत्कार्यं सुमहत् पार्थिवं प्रति ॥४४॥
सा शङ्कमाना तत्पापं चिकीर्षन्ती च तत्प्रियम् ।
नलञ्च हृतसर्वस्वमुपलभ्येदमब्रवीत् ।
बृहत्सेनामतिवशां तां धार्त्रीं परिचारिकाम् ।
“सूतमानय कल्याणि ! महत् कार्यमुपस्थितम्” ॥४५-४६॥
बृहत्सेना तु सा श्रुत्वा दमयन्त्याः प्रभाषितम् ।
वाष्पेयमानयामास पुरुषैराप्तकारिभिः ॥४७॥

वाष्पेयं तु ततो भैमी सान्त्वयच्छच्छया गिरा ।
उवाच देशकालञ्चा प्राप्तकालमनिन्दिता ॥४८॥
“नलस्य दयितानश्वान् योजयित्वा मनोजवान् ।
इदमारोप्य मिथुनं कुण्डिनं यातुमर्हसि ॥४९॥
मम ज्ञातिषु निक्षिप्य दारको स्यन्दनं तथा ।
अश्वांश्चेमान् यथाकामं वस चान्यत्र गच्छ वा” ॥५०॥



दमयन्त्यास्तु तद्वाक्यं वार्ण्यो नलसारथिः ।
 न्यवेदयदशेषेण नन्नामात्येषु मुख्यशः ॥५१॥
 तैः समेत्य विनिश्चित्य सोऽनुज्ञातो महीपते !
 ययौ मिथुनमारोप्य विदर्भास्तेन वाहिना ॥५२॥
 हयांस्तत्र विनिक्षिप्य सूतो रथवरं च तम् ।
 इन्द्रसेनां च तां कन्यामिन्द्रसेनं च बालकम् ।
 आमन्त्र्य भीमं राजानमार्तः शोचन् नलं नृपम् ।
 अटमानस्ततोऽयोध्यां अगाम नगरीं तदा ॥५३॥
 ऋतुपर्णं स राजानमुपतस्थे सुदुःखितः ।
 भृतिं चोपययौ तस्य सारथ्येन महीपतेः ॥५४॥
 ततस्तु याते वार्ण्ये पुण्यश्लोकस्य दीव्यतः ।
 पुष्करेण हृतं राज्यं यच्चान्यदसु किञ्चन ॥५५॥
 निश्चक्राम ततो राजा त्यक्त्वा सुविपुलां श्रियम् ।
 दमयन्त्येकवस्त्राय गच्छन्तं पृष्ठतोऽन्वगात् ॥५६॥
 पुष्करस्तु महाराज ! घोषयामास वै पुरे ।
 नले यः सम्यगातिष्ठेत् स गच्छेद् वध्यतां मम ॥५७॥
 पुष्करस्य तु वाक्येन तस्य विद्वेषणेन च ।
 पौरा न तस्य सत्कारं कृतवन्तो युधिष्ठिर ! ॥५८॥
 स तथा नगराभ्यासे सत्कारार्हा न सत्कृतः ।
 विरात्रमुपितो राजा जलमात्रेण वर्तयन् ।
 पीड्यमानः क्षुधा तत्र फलमूलानि कर्षयन् ।
 प्रातिष्ठत ततो राजा, दमयन्ती तमन्वगात् ॥५९-६०॥



क्षुधया पीद्यमानस्तु नलो बहुतिथिऽहनि ।

अपश्यच्छकुमान् कांसिद्विरण्यसदृशच्छदान् ॥६१॥

स चिन्तयामास तदा निषधाधिपतिबली ।

“अस्ति भक्ष्यो ममाद्यायं वसु चेदं भविष्यति” ॥६२॥

ततस्तान् परिधानेन वाससा स समावृणोत् ।

तस्य तद्वस्त्रमादाय सर्वे जग्मुर्विहायसा ॥६३॥

उत्पतन्तः खगा वाक्यमेतदाहुस्ततो नलम् ।

दृष्ट्वा दिग्वाससं भूमौ स्थितं दीनमधोमुखम् ॥६४॥

“वयमस्माः सुदुर्बुधे ! तव वासो जिह्मीर्षवः ।

आगता न हि नः प्रीतिः सवाससि गते त्वयि” ॥६५॥

तान् समीक्ष्य गतानक्षानात्मानं च विवाससम् ।

पुण्यश्लोकस्तदा राजन् ! दमयन्तीमथान्नवीत् ॥६६॥

“येषां प्रकोपादैश्वर्यात् प्रप्युतोऽहमनिन्दिते !

इमे ते शकुना भूत्वा वासो भीरु ! हरन्ति मे ॥६७॥

वषट्म्यं परमं प्राप्तो दुःखितो हतचेतनः ।

भर्ता तेऽहं निबोधेदं वचनं हितमात्मनः ॥६८॥

एष पन्था विदर्भाणामसौ गच्छति कोशलान् ।

अतः परं च देशोऽयं दक्षिणो दक्षिणापथः” ॥६९॥

एतद् वाक्यं नलो राजा दमयन्तीं समाहितः ।

उवाचासक्तदार्ता हि भैमीमुद्दिश्य भारत ! ॥७०॥

ततः सा बाष्पाकुलया वाचा दुःखेन कर्मिता ।

उवाच दमयन्ती तं नैषधं करुणं वचः ॥७१॥



“उद्देपते मे हृदयं सोदन्यद्भानि सर्वशः ।
 तव पार्थिव ! सहस्रं चिन्तयन्त्याः पुनः पुनः ॥७२॥
 हृतराज्यं हृतद्रव्यं विवस्त्रं शुष्कमान्वितम् ।
 कथमुत्सृज्य गच्छेयं त्वामहं निर्जने वने ? ॥७३॥
 आन्तस्य ते क्षुधातंस्य चिन्तयानस्य तत् सुखम् ।
 वने घोरे महाराज ! नाशयिष्याम्यहं क्लमम् ॥७४॥
 न च भार्यासमं किञ्चिद् विद्यते भिषजां मतम् ।
 शीघ्रं सर्वदुःखेषु सत्यमेतद् ब्रवीमि ते ” ॥७५॥

नल उवाच—

“एवमेतद् यथात्य त्वं दमयन्ति ! सुमध्यमे !
 नास्ति भार्यासमं मित्रं नरस्यार्तस्य भेषजम् ॥७६॥
 न चाहं त्यक्तकामस्त्वां, किमलं भौर ! शङ्कसे ?
 त्यजेयमहमात्मानं न चैव त्वामनिन्दिते ! ” ॥७७॥

दमयन्त्युवाच—

“यदि मां त्वं महाराज ! न विहातुमिहेच्छसि ।
 तत् किमर्थं विदर्भाणां पत्न्याः समुपदिश्यते ? ॥७८॥
 यदि चायमभिप्रायस्तव ज्ञातीन् व्रजेदिति ।
 सहितावेव गच्छावो विदर्भान् यदि मन्यसे ॥७९॥
 विदर्भराजस्तत्र त्वां पूजयिष्यति मानद !
 तेन त्वं पूजितो राजन् ! सुखं वक्ष्यसि नो शृद्धे ” ॥८०॥



नले उवाच—

“यथा राज्यं तव पितुस्तथा मम न संशयः ।
न तु तव गमिष्यामि विषमस्यः कथञ्चन ॥८१॥
कथं समृद्धो गत्वाहं तव हर्षविवर्धनः ।
परिच्युतो गमिष्यामि तव शोकविवर्धनः ?” ॥८२॥
इति सुवचनो राजा दमयन्तो पुनः पुनः ।
साम्ब्रवीत् कल्याणो वाससोऽर्धेन संवृताम् ॥८३॥

तावैकवस्त्रसंवीतावटमानावितस्ततः ।
क्षुत्पिपासा-परिच्रान्तौ सभां काञ्चिदुपेयतुः ॥८४॥
तां सभामुपसम्प्राप्य तदा स निषधाधिपः ।
वैदर्भ्या सहितो राजा निषसाद महीतले ॥८५॥
सुप्तायां दमयन्त्यां तु नलो राजा विशाम्यते !
शोकोन्मथितचित्तः सन् न स्म शीते यथा पुरा ॥८६॥
स विनिश्चित्य बहुधा विचार्य च पुनः पुनः ।
सत्सर्गं मन्यते श्रेयो दमयन्त्या नराधिप ! ॥८७॥
सोऽवकृष्टस्तु कलिना मोहितः प्राद्ववचलः ।
सुप्तमुत्सृज्य तां भार्यां विलप्य करुणं बहु ॥८८॥

अपक्रान्ते नले राजन् ! दमयन्ती गतक्लमा ।
अबुध्यत वरारोहा सन्वस्ता विजने वने ॥८९॥
अपश्यमाना भर्तारं शोक-दुःखसमन्विता ।
प्राक्रीणदुच्चैः सन्वस्ता “महाराजे”ति नैषधम् ॥९०॥



“हा नाथ ! हा महाराज ! हा स्वामिन् ! किं जहासि माम् ?

हा हतास्मि, विनष्टास्मि, भौतास्मि विजने वने ॥८१॥

नाकाले विहितो मृत्युर्मर्त्यानां पुरुषर्षभ !

यत्र कान्ता त्वयोत्सृष्टा मुहूर्तमपि जीवति” ॥८२॥

उत्पन्नवल्लीमसुता विलपन्ती ततस्ततः ।

“हा हा राजन्नि”ति मुहुरितश्चेतश्च धावति ॥८३॥

सहस्राभ्यागतां भैमोमभ्याम-वशवर्त्तिनोम् ।

जग्राहाजगरो ग्राहो महाकायः क्षुधान्वितः ॥८४॥

मा अस्यमाना ग्राहेण शोकेन च परिग्रता ।

नात्माऽं शोचति तथा यथा शोचति नैषधम् ॥८५॥

“आन्तस्व ते क्षुधार्तस्य परिम्लानस्य नैषध !

कः अमं राजशाहूल ! नाशयिष्यति तेऽनघ !” ॥८६॥

ततः कश्चिन्मृगव्याधो विचरन् गहने वने ।

आक्रन्दमानां संश्रुत्य जवेनाभिससार ह ॥८७॥

तां तु दृष्ट्वा तथा यस्तामुरगेणायतेक्षणम् ।

मुखतः पाटयामास शस्त्रेण निशितेन च ॥८८॥

मोक्षयित्वा स तां व्याधः प्रक्षान्त्य सलिलेन च ।

समाश्लास्य कृताहारामथ पप्रच्छ भारत ! ॥८९॥

“कस्य त्वं मृगशावाक्षि ! कथं चाभ्यागता वनम् ?

कथं वेदं महत् कच्छं प्राप्तवत्यसि भामिनि !” ॥९०॥

दमयन्ती तथा तेन पृच्छमाना विशास्यते !

सर्वमेतद् यथावत्समाचचक्षेऽस्य भारत ! ॥९१॥

तामधवस्त्रसंवीतां पूर्णचन्द्रनिभाननाम् ।
 सञ्चयित्वा मृगव्याधः कामस्य वशमीयिवान् ॥१०२॥
 दमयन्त्यपि तं दुष्टमुपलभ्य पतिव्रता ।
 तोवरोष-समाविष्टा प्रजज्वालेव मन्युना ॥१०३॥
 स तु पापमतिः क्रुद्धः प्रधर्षयितुमासुरः ।
 दुर्धर्षां तर्कयामास दोषामग्निशिखामिव ॥१०४॥
 दमयन्तो तु दुःस्वार्ता पतिराज्यविनाश्रुता ।
 अतोत-वाक्पथे काले शशापनं कृषान्विता ॥१०५॥
 “यद्यहं नैषधादन्यं मनसापि न चिन्तये ।
 तदायं पततु क्षुद्रः परासुर्मृगजीवनः” ॥१०६॥
 उक्तमात्रे तु वचने तथा स मृगजीवनः ।
 व्यसुः पपात मिदिन्यामग्निदग्ध इव धूमः ॥१०७॥

सा निहत्वा मृगव्याधं प्रतस्थे कमलेक्षणा ।
 वने प्रतिभयं शून्यं भिक्षिकागण-नादितम् ॥१०८॥
 दारुणामटवीं प्राप्य भर्तृव्यसनपोडिता ।
 विदर्भ-तनया राजन् ! विललाप सुदुःखिता ॥१०९॥
 दमयन्तो ततो भूयो जगाम दिशमुत्तराम् ।
 सा गत्वा वीनहोरात्रान् ददर्श परमाङ्गना ।
 तापसारण्यमतुलं दिव्यकाननशोभितम् ॥११०॥
 सा विवेशाश्रमपदं वीरसेनसुतप्रिया ।
 अभिवाद्य तपोवृक्षान् विनयावनता स्थिता ॥१११॥



पूजां चास्या यथान्यायं कृत्वा तत्र तपोधनाः ।

“आस्यतामि”त्यथोचुस्ते “ब्रूहि किं करवामहे ॥११२॥

दृष्ट्वैव ते परं रूपं द्युतिं च परमामिह ।

विस्मयो नः समुत्पन्नः ; समाश्रुत्वा हि, मा शुचः ॥११३॥

अस्थारण्यस्य देवी त्वमुताहोऽस्य महीभृतः ।

अस्याश्च नद्याः कल्याणि ! वद सत्यमनिन्दिते !” ॥११४॥

दमयन्त्युवाच—

“विदर्भेषु महोपालो भोमो नाम महाद्युतिः ।

तस्य मां तनयां सर्वे जानोत द्विजसत्तमाः ॥११५॥

निषधाधिपतिर्धोमान् नलो नाम महायशः ।

योरः संग्रामजिद् विद्वान् मम भर्ता विशाम्पतिः ॥११६॥

स कैश्चिन्निकृतिप्रक्षैरनार्यैरकृतात्मभिः ।

देवने कुशलैर्जिह्वैर्जितो राज्यं वसूनि च ॥११७॥

अन्वेषमाणा भर्तारं नलं रणविशारदम् ।

महात्मानं कृतास्त्रं च विचरामोह दुःखिता ॥११८॥

यदि कैश्चिदहोरात्रैर्न द्रक्ष्यामि नलं नृपम् ।

आत्मानं त्र्ययसा योक्ष्ये देहस्यास्य विमोचनात्” ॥११९॥

तथा विलपतीमेकामरण्ये भोमनन्दिनीम् ।

दमयन्तीमथोचुस्ते तापसाः सत्यवादिनः ॥१२०॥

“उदर्कस्तव कल्याणि ! कल्याणो भविता शुभे ।

वर्यं पश्याम तपसा क्षिप्रं द्रक्ष्यसि नषधम्” ॥१२१॥



एवमुक्त्वा नलस्येष्टां महिषीं पार्थिवात्मजाम् ।

अन्तर्हितास्तापसास्ते सान्निहोत्रान्प्रमास्तथा ॥१२२॥

गत्वा प्रकृष्टमध्वानं दमयन्ती शुचिस्मिता ।

ददर्शाय महासार्धं हस्त्यश्व-रथसङ्कुलम् ॥१२३॥

सा दृष्ट्वैव महासार्धं नलपत्नी यशस्विनी ।

उपसर्प्य वरारोहा जनमध्यं विवेश ह ।

उन्मत्तरूपा, शोकार्ता, तथा वस्त्रार्धसंहता ।

कृशा, विवर्णा, मलिना, पांशुध्वस्त-शिरोरुहा ॥१२४-१२५॥

तां दृष्ट्वा तत्र मनुजाः केचिद् भीताः प्रदुष्टुवुः ।

केचिच्चिन्तां परां जग्मुः, केचित्तत्र विभुक्रुशुः ॥१२६॥

प्रहसन्ति स्म तां केचिदभ्यसूयन्ति चापरे ।

अकुर्वन्त दयां केचित् पप्रच्छन्नापि भारत ! ॥१२७॥

“कासि ? कस्यासि कल्याणि । किं वा मृगयसे वने ?

त्वां दृष्ट्वा व्यथिताः स्नेह, कश्चित् त्वमसि मानुषो ? ॥१२८॥

वद सत्यं, वनस्यास्य पर्वतस्यास्य वा दिशः ।

देवता त्वं हि कल्याणि ! त्वां वयं शरणं गताः” ॥१२९॥

तद्योक्ता तेन सार्धेन दमयन्ती नृपात्मजा ।

प्रत्युवाच ततः साध्वी भर्तृव्यसनपोद्धिता ॥१३०॥

“मानुषीं मां विजानोत मनुजाधिपतेः सुताम् ।

नृपसुषां राजभार्यां भर्तृदर्शनं लालसाम् ॥१३१॥

विदर्भराण् मम पिता, भर्ता राजा च नैषधः ।

नलो नाम महाभागस्तं मार्गाम्यपराजितम् ॥१३२॥



यदि जानीत नृपतिं क्षिप्रं शंसत मे प्रियम् ।

नलं पुरुषशार्दूलममित्रगणसूदनम् ॥१३३॥

तामुवाचानवद्याङ्गी सार्यस्व महतः प्रभुः ।

“मनुष्यं नलनामानं न पश्यामि यशस्विनि !” ॥१३४॥

साम्रवोदु वणिजः सर्वान् सार्यवाहं च तं ततः ।

“क्व नु यास्यति सार्योऽयमेतदाख्यातुमर्हसि” ॥१३५॥

सार्यवाह उवाच—

“सार्योऽयं चेदिराजस्य सुबाहोः सत्यदर्शिनः ।

क्षिप्रं जनपदं गन्ता लाभाय नृवरात्मजे !” ॥१३६॥

सा तच्छ्रुत्वानवद्याङ्गो सार्यवाह-वचस्तदा ।

जगाम सह तेनैव सार्येन पतिलालसा ॥१३७॥

अथ काले बहुतिथे वने महति दारुणे ।

तद्भागं सर्वतोभद्रं पद्मसौगन्धिकं महत् ॥

ददृशुर्वणिजो रम्यं प्रभूत-यवसेन्धनम् ।

निर्मल-स्वादुसलिलं मनोहारि सुश्रीतलम् ॥१३८॥

सुपरिव्रान्तवाहास्तो निवेशाय मनो दधुः ।

उवास सार्यः सुमहान् वेलामासाद्य पश्चिमात् ॥१३९॥

अथार्धरात्रसमये निःशब्दस्तिमिते तदा ।

सुप्त सार्यं परिव्रान्तं हस्तियद्यमुपागमत् ।

धानीयार्थं गिरिनदीं मदप्रस्रवणाविलम् ॥१४०॥

अथापश्यत सार्यं तं सार्यजान् सुवहन् गजान् ।



ते तान् शाम्यगजान् दृष्ट्वा सर्वं वनगजास्तदा ।
 समाद्रवन्त वेगेन जिघांसन्तो मदोत्कटाः ॥१४१॥
 तेषामापततां वेगः करिणां दुःसहोऽभवत् ।
 नगाद्यादिव शीर्षानां शृङ्गाणां पततां क्षितौ ॥१४२॥
 मार्गं संरुध्य संसृतं पद्मिन्याः सार्यमुत्तमम् ।
 ते तं ममर्दुः सहसा चेष्टमार्गं महीतले ॥१४३॥
 हाहाकारं प्रमुञ्चन्तः सार्यिकाः शरणार्थिनः ।
 केचिद्दन्तेः, करैः केचित्, केचित् पद्म्यां हता गजैः ॥१४४॥
 एवमकारैर्बहुभिर्देवेनाक्रम्य हस्तिभिः ।
 राजन् ! विनिहतं सर्वं समृद्धं सार्यमण्डलम् ॥१४५॥
 अशोषत् तत्र वैदर्भी, “ किं नु मे दुष्कृतं कृतम् ।
 या नाहमद्य मृदिता हस्तियूथेन दुःखिता ? ॥१४६॥
 प्राप्तव्यं सुचिरं दुःखं मया नूनमसंशयम् ।
 ‘ नाप्राप्तकालो म्रियते ’ श्रुतं ब्रह्मानुशासनम् ” ॥१४७॥
 एवमादीनि दुःखानि सा विलप्य वराङ्गना ।
 हतशिष्टैः सह तदा ब्राह्मणैर्वेदपारमैः ।
 अगच्छद्राजशार्दूल ! चन्द्रलेखेव शारदी ॥१४८॥
 गच्छन्ती सा चिराद् बाला पुरमासादयन्महत् ।
 सायाङ्गे दिराजस्य सुबाहोः सत्यदर्शिनः ।
 अथ वस्त्रार्द्धसंवीता प्रविवेश पुरोत्तमम् ॥१४९॥
 तां विह्वलां, कृशां, दीनां, मुक्तकेशीममार्जिताम् ।
 उन्मत्तामिव गच्छन्तीं ददृशुः पुरवासिनः ॥१५०॥



प्रविशन्तीं तु तां दृष्ट्वा चेदिराजपुरीं तदा ।
 अनुजग्मुस्तत्र बाला ग्रामिपुत्राः कुतूहलात् ॥१५१॥
 सा तैः परिवृता गच्छत् समीपं राजवेश्मनः ।
 तां प्रासाद-गतापश्यद्राजमाता जनैर्वृताम् ॥१५२॥
 धात्रोमुवाच, “गच्छेनामानयेह ममान्तिकम् ।
 जनेन क्लिश्यतेऽनाया दुःखिता शरणार्थिनो ॥१५३॥
 तादृश्रूपं च पश्यामि विद्योतयति मे गृहम् ।
 उन्नतवेशप्रच्छन्ना श्रीरिवायतलोचना ” ॥१५४॥
 सा जनं वारयित्वा तं प्रासादतलमुत्तमम् ।
 आरोप्य विस्मिता राजन् ! दमयन्तोमपृच्छत ॥१५५॥
 “एवमप्यसुखाविष्टा विभर्षि परमं वपुः ।
 भासि विद्युदिवाभ्रेषु शंस मे कासि, कस्य वा ॥१५६॥
 न हि ते मानुषं रूपं भूषणैरपि वर्जितम् ।
 असहाया नरेभ्यश्च नोद्विजस्यमरप्रभे !” ॥१५७॥
 तच्छ्रुत्वा वचनं तस्या भैमो वचनमब्रवीत् ।
 “मानुषीं मां विजानीहि भर्तारं समनुव्रताम् ॥१५८॥
 सैरिन्ध्रीं जातिसम्पन्नां भुजिष्ठां कामवासिनौम् ।
 फलमूलाशनामेकां यत्रसायम्प्रतिश्रयाम् ॥१५९॥
 असंख्येयगुणो भर्ता मां च नित्यमनुव्रतः ।
 भक्ताहमपि तं वीरं कायेवानपगामिनो ॥१६०॥
 तस्य देवात् प्रसङ्गोऽभूदतिमात्रं सुदेवने ।
 द्यूते स निर्जितश्चैव वनमेक उपेयिवान् ॥१६१॥



तमेकवसनं वीरमुत्तमिव विह्वलम् ।

आश्वासयन्तो भर्तारमहमन्वगमं वनम् ॥१६२॥

ततो बहुतिथे काले सुप्तामुत्सृज्य मां क्वचित् ।

वाससोऽर्धं परिच्छिद्य त्यक्तवान् मामनागसम्” ॥१६३॥

तामशु-परिपूर्णाक्षीं विलपन्तीं तथा बहु ।

राजमाताम्रवीदार्ता भैमीमातंस्वरां स्वयम् ॥१६४॥

“वस त्वं मयि कल्याणि ! प्रीतिर्मे परमा त्वयि ।

मृगयिष्यन्ति ते भद्रे ! भर्तारं पुरुषा मम” ॥१६५॥

सा तत्र पूज्यमाना वै दमयन्ती व्यनन्दत ।

सर्वकामैः सुविहितैर्निरुद्देगावसत् तदा ॥१६६॥

उत्सृज्य दमयन्तीं तु नलो राजा विश्राम्यते !

ददर्श दावं दह्यन्तं महान्तं गहने वने ॥१६७॥

तत्र शृण्वान् शब्दं वै मध्ये भूतस्य कस्यचित् ।

“अभिधाव नले”त्युच्चैः “पुण्यश्लोके”ति चासकृत् ॥१६८॥

“मा भै”रिति नलखोक्ता मध्यमग्नेः प्रविश्य तम् ।

ददर्श नागराजानं शयानं कुण्डलीकृतम् ॥१६९॥

स नागः प्राञ्जलिर्भूत्वा वेपमानो नलं तदा ।

उवाच, “विहि मां नाग्रा नागं कर्काटिकं नृप !

उपदेक्ष्यामि ते श्रेयस्त्रातुमर्हति मां भवान्” ॥१७०॥

तं गृहीत्वा नलः प्रायाद्देशं दाव-विवर्जितम् ।

उत्सृष्टुकामं तं नागः पुनः कर्कोटकोऽब्रवीत् ॥१७१॥



“पदानि गणयन् गच्छ स्वानि नैषध ! कानिचित् ।
तत्र तेऽहं महाबाहो ! अयो धास्यामि यत्परम्” ॥१७२॥
ततः सङ्गतातुमारब्धमदशदृश्यमे पदे ।

तस्य दष्टस्य तद्रूपं क्षिप्रमन्तरधीयत ॥१७३॥

ततः कर्कोटिको नागः साम्बयन्त्रलमब्रवीत् ।
“मया तेऽन्तर्हितं रूपं न त्वां विवर्जना इति ॥१७४॥

यत्कृते चासि निकृतो दुःखेन महता नल !
विषेण स मदीयेन दुःखं त्वयि निवक्ष्यति ॥१७५॥

गच्छ राजवितः ‘सुतो बाहुकोऽह’मिति ब्रुवन् ।
समोपमृतुपर्णस्य स हि चैवाक्षनेपुणः ॥१७६॥

स तेऽक्षहृदयं दाता राजाश्चहृदयेन वै ।
भविष्यसि यदाक्षः श्रेयसा योक्ष्यसे तदा ॥१७७॥

अनेन वाससाच्छतः स्वं रूपं प्रतिपत्स्यसे ।”
इत्युक्त्वा प्रददौ तस्मै दिव्यं वासोयुगं तदा ॥१७८॥

तस्मिन्नन्तर्हिते नागे प्रययो नैषधो नलः ।
ऋतुपर्णस्य नगरं प्राविशदृश्यमेऽहनि ॥१७९॥

हृतराज्ये नले भोमः सभार्ये प्रेष्यतां गते ।
द्विजान् प्रस्थापयामास नलदशनकाक्षया ॥१८०॥

ततश्चेदिपुरीं रम्यां सुदेवो नाम वै द्विजः ।
विचिन्वानोऽथ वदभूमिपश्यद्राजवेश्मनि ॥१८१॥

तां समाक्ष्य विशालाक्षौमधिकं भलिनां कथाम् ।
तकयामास भैमीति कारणैरुपपादयन् ॥१८२॥



उपगम्य ततो भैमीं सुदेवो ब्राह्मणोऽब्रवीत् ।

“अहं सुदेवो वैदर्भि ! भ्रातुस्ते दयितः सखा ॥१८३॥

भीमस्य वचनाद्राश्रस्त्वामन्वेष्टुमिहागतः ।

त्वत्कृते बन्धुवर्गाश्च गतसस्त्वा इवासते” ॥१८४॥

अथ चेदिपतेर्माता राज्ञश्चान्तःपुरात् तदा ।

जगाम यत्र सा बाला ब्राह्मणेन समागता ॥१८५॥

ततः सुदेवमानाथ्य राजमाता विशाम्पते !

पप्रच्छ, “भार्या कस्येयं, सुता वा कस्य भामिनी ?” ॥१८६॥

सुदेव उवाच—

“विदर्भराजो धर्मात्मा भीमो नाम महायुतिः ।

सुतेयं तस्य कल्याणी दमयन्तीति विन्मुता ॥१८७॥

राजा तु मेघधो नाम वीरसेनसुतो नलः ।

भार्येयं तस्य कल्याणी पुण्यश्लोकस्य धीमतः ॥१८८॥

स व्यतेन जितो भ्रात्रा हृतराज्यो महीपतिः ।

दमयन्त्या गतः सार्धं न प्राप्तायत कस्यचित्” ॥१८९॥

उत्सृज्य बाष्पं शनकै राजमातेदमब्रवीत् ।

“भगिन्या दुहिता मेऽसि पिप्रनानेन सूचिता ॥१९०॥

यथैव ते पितुर्गेहं तथैव मम भाविनि !

यथैव च ममैश्वर्यं दमयन्ति ! तथा तव,” ॥१९१॥

तां प्रहृष्टेन मनसा दमयन्तो विशाम्पते !

प्रणम्य मातुर्भगिनीमिदं वचनमब्रवीत् ॥१९२॥



“अज्ञायमानापि सती सुखमस्मृषिता त्वयि ।
 चिरविप्रोषितां मातर्मामनुज्ञातुमर्हसि ॥१८३॥
 दारकौ च हि मे नोतौ वसतस्तत्र बालकौ ।
 पित्रा विहोनौ शोकार्तौ मया चैव कथं नु तौ ?” ॥१८४॥
 प्रास्थापयद्राजमाता यानेन नरवाहिना ।
 गुप्तां बलेन महता पुत्रस्थानुमते ततः ॥१८५॥
 ततः सा नचिरादेव विदभानगमत् पुनः ।
 तां तु बन्धुजनः सर्वः प्रहृष्टः समपूजयत् ॥१८६॥

सा व्युष्टा रजनी, तत्र पितुर्वैश्वानि भामिनी ।
 विश्रान्ता मातरं राजसिद्धं वचनमब्रवीत् ॥१८७॥
 “मां चेदिच्छसि जीवन्तीं मातः ! सत्यं ब्रवोमि ते ।
 नरवीरस्य वै तस्य नलस्थानयने यत ” ॥१८८॥
 ततो भोमं महाराजं भार्या वचनमब्रवीत् ।
 “दमयन्ती तव सुता भर्तारमनुशोचति ।
 अयतन्तु तव प्रेथ्याः पुण्यश्लोकस्य मार्गणि ” ॥१८९॥

तथा प्रणोदितो राजा ब्राह्मणान् वशवर्तिनः ।
 प्रास्थापयद्दिशः सर्वा “यतध्वं नलदर्शने ” ॥२००॥
 अथ तानब्रवीद् भैमो “सर्वराष्ट्रेष्विदं वचः ।
 ब्रूयास्त जनसंसत्सु तत्र तत्र पुनः पुनः ॥२०१॥
 ‘क नु त्वं कितव ! च्छित्त्वा वस्त्रार्चं प्रस्थितो मम ।
 उत्सृज्य विपिने सुप्तमनुरक्तां प्रियां प्रिय ! ॥२०२॥

तस्या रुदन्याः सततं तेन शोकेन पार्थिव !
 प्रसादं कुरु वै वीर ! प्रतिवाक्यं वदस्व च ' ॥२०३॥
 एवं ब्रुवाणान् यदि वः प्रतिब्रूयादि कश्चन ।
 स नरः सर्वथा ज्ञेयः कदासौ क्व नु वर्तते ॥२०४॥
 यस्य वो वचनं श्रुत्वा ब्रूयात् प्रतिवचो नरः ।
 तदादाय वचस्तस्य ममावेद्यं द्विजोत्तमाः ! " ॥२०५॥

अथ दीर्घस्य कालस्य पर्णादो नाम वै द्विजः ।
 प्रत्येत्य नगरं भैमीमिदं वचनमब्रवीत् ॥२०६॥
 " नैषधं मृगयाणेन दमयन्ति ! मया नलम् ।
 अयोध्यां नगरीं गत्वा भाङ्गासुरिरुपस्थितः ॥२०७॥
 आवितस्य मया वाक्यं त्वदीयं स महाजने ।
 ऋतुपर्णो महाभागो यथोक्तं वरवर्णिनि ! ॥२०८॥
 तच्छ्रुत्वा नाब्रवीत् किञ्चिदृतुपर्णो नराधिपः ।
 न च पारिषदः कसिद् भाष्यमाणो मया सकृत् ॥२०९॥
 अनुज्ञातं तु मां राज्ञा विजने कञ्चिदब्रवीत् ।
 ऋतुपर्णस्य पुरुषो बाहुको नाम नामतः ॥
 सूतस्तस्य नरेन्द्रस्य विरूपो ऋग्वबाहुकः ।
 शोषयानेषु कुशलो मिष्टकर्ता च भोजने ॥२१०॥
 स विनिःश्वस्य बहुशो रुदित्वा च पुनः पुनः ।
 कुशलं चेव मां पृष्ट्वा पश्चादिदमभाषत ॥२११॥
 ' वैषम्यमपि सम्प्राप्ता गोपायन्ति कुलस्त्रियः ।
 रहिता भर्तृभिश्चैव न कुप्यन्ति कदाचन ।
 प्राणांश्चारित्र्य-कवचान् धारयन्ति कुलस्त्रियः ॥२१२॥



विषमस्थेन मूढेन परिभ्रष्टसुखेन तु ।

यत् सा तेन परित्यक्ता तत्र न क्रोद्धमर्हति ॥२१३॥

प्राणयात्रां परिप्रेक्षोः शकुनैश्च तवाससः ।

आधिभिदह्यमानस्य न श्यामा क्रोद्धमर्हति' ॥२१४॥

तस्य तद् वचनं श्रुत्वा त्वरितोऽहमिहागतः ।

श्रुत्वा प्रमाणं भवती, राज्ञश्चैव निवेदय" ॥२१५॥

एतच्छ्रुत्वाशुपूर्णाक्षी पर्णादस्य विशाम्यते ।

दमयन्ती रजोऽभ्येत्य मातरं प्रत्यभाषत ॥२१६॥

"अयमर्थो न संवेद्यो भीमे मातः ! कदाचन ।

त्वत्सन्निधौ नियोज्येऽहं सुदेवं द्विजसत्तमम्" ॥२१७॥

ततः सुदेवमाभाष्य दमयन्ती युधिष्ठिर ।

अब्रवीत् सन्निधौ मातुर्दःखशोक-समन्विता ॥२१८॥

"गत्वा सुदेव ! नगरीमयोध्यावासिनं नृपम् ।

ऋतुपर्णं वचो ब्रूहि सम्पतन्निव कामगः ॥

'आस्थास्यति पुनर्भूमौ दमयन्ती स्वयंवरम् ।

यथा च गणितः कालः श्लोभूते स भविष्यति' " ॥२१९॥

एवं तया यथोक्तो व गत्वा राजानमब्रवीत् ।

ऋतुपर्णं महाराज ! सुदेवो ब्राह्मणस्ततः ॥२२०॥

श्रुत्वा वचः सुदेवस्य ऋतुपर्णो नराधिपः ।

सान्त्वयन् श्लक्ष्णया वाचा बाहुकं प्रत्यभाषत ॥२२१॥

"विदर्भान् यातुमिच्छामि दमयन्त्याः स्वयंवरम् ।

एकाङ्गा ह्यतत्त्वज्ञ ! मन्यसे यदि बाहुक ।" ॥२२२॥



एवमुक्तस्य कौन्तेय ! तेन राज्ञा नलस्य ह ।
 व्यदोर्यत मनो दुःखात्, प्रदध्यौ स महामनाः ॥२२३॥
 “दमयन्तो वदेदेतत् कुर्याद् दुःखेन मोहिता ।
 अस्मदर्थे भवेद्यायमुपायश्चिन्तितो महान् ॥२२४॥
 नृशंसं वत वदर्भो कर्त्तुकामा तपस्विनो ।
 मया क्षुद्रेण निकृता कृपणा पापबुद्धिना ॥२२५॥
 मम शोकेन संविम्ना नैराश्यात् तनुमध्यमा ।
 नैवं सा कहिचित् कुर्यात् सापत्न्या च विशेषतः ॥२२६॥
 यदत्र सत्यं वासत्यं गत्वा वेत्स्यामि निश्चयम् ।
 ऋतुपर्णस्य वै कामानाकार्यं च करोम्यहम्” ॥२२७॥
 इति निश्चित्य मनसा बाहुको दीनमानसः ।
 कृताञ्जलिब्रवाचेदं ऋतुपर्णे नराधिपम् ॥२२८॥
 “प्रतिजानामि ते वाक्यं गमिष्यामि नराधिप !
 एकाङ्गा पुरुषव्याघ्र ! विदभनगरीं नृप !” ॥२२९॥
 ततः सदृशांश्चतुरः कुलशीलसमन्वितान् ।
 योजयामास कुशलो जवयुक्तान् रथे नलः ॥२३०॥
 ततो युक्तं रथं राजा समारोहत् त्वरान्वितः ।
 ते नोद्यमाना विधिवद् बाहुकेन हयोत्तमाः ।
 समुत्पेतुरथाकाशं रथिनं मोहयन्ति च ॥२३१॥
 ततो विदर्भान् सम्प्राप्तं सायाह्ने सत्यविक्रमम् ।
 ऋतुपर्णे जना राज्ञं भोमाय प्रत्यवेदयन् ॥२३२॥
 तं भीमः प्रतिजघाह पूजया परया ततः ।



“किं कार्यं ? स्वागतं तेऽस्तु” राज्ञा पृष्टञ्च भारत !

नाभिजज्ञे स नृपतिर्दहित्रयं समागतम् ॥२३३॥

ऋतुपर्णोऽपि राजा स धोमान् सत्यपराक्रमः ।

राजानं राजपुत्रं वा न स्म पश्यति कञ्चन ।

नैव स्वयंवरकथां, न च विप्र-समागमम् ॥२३४॥

ततो विगणयन् राजा मनसा कोशलाधिपः ।

“आगतोऽस्मी”त्युवाचैनं “भवन्तमभिवादकः” ॥२३५॥

दमयन्ती तु शोकार्त्ता दृष्ट्वा भाङ्गासुरिं नृपम् ।

सूतपुत्रं च वार्ष्णेयं बाहुकं च तथाविधम् ।

दूतीं प्रस्थापयामास नैषधान्वेषणे शुभाम् ॥२३६॥

ततः समाहिता गत्वा दूती बाहुकमब्रवीत् ।

दमयन्त्यपि कल्याणी प्रासादस्या ह्युपैक्षत ॥२३७॥

केशिनुगवाच—

“स्वागतं ते मनुष्येन्द्र ! कुशलं ते ब्रवीम्यहम् ।

कदा व प्रस्थिता यूयं किमथमिह आगताः ?” ॥२३८॥

बाहुक उवाच—

“श्रुतः स्वयंवरो राज्ञा कोशलेन महात्मना ।

द्वितीयो दमयन्त्या वै भविता स्म इति द्विजात् ॥२३९॥

यत्नैतत् प्रस्थितो राजा शत-योजनयायिभिः ।

ह्यैर्वातजवैर्मख्यैरहमप्यस्य सारथिः” ॥२४०॥



सर्वं विकारं दृष्ट्वा तु पुण्यशोकस्य धीमतः ।
 आगत्य केशिनी क्षिप्रं दमयन्त्यै न्यवेदयत् ॥२४१॥
 दमयन्ती ततो भूयः प्रेषयामास केशिनीम् ।
 मातुः सकाशं दुःखार्ता नलदर्शनकाङ्क्षया ॥२४२॥
 “परोक्षितो मे बाहुशो बाहुको नलशङ्कया ।
 रूपे मे संशयस्त्वेकः स्वयमिच्छामि वेदितुम् ।
 स वा प्रवेश्यतां मातर्मां वानुज्ञातुमर्हसि” ॥२४३॥
 सा वै पित्राभ्यनुज्ञाता मात्रा च भरतर्षभ !
 नलं प्रवेशयामास यत्र तस्याः प्रतिययः ॥२४४॥

ततः काषायवसना जटिला मलपङ्क्तिनी ।
 दमयन्ती महाराज ! बाहुकं वाक्यमब्रवीत् ॥२४५॥
 “पूर्वं दृष्टस्त्वया कश्चिद्वर्मज्ञो नाम बाहुक !
 सुप्तमुत्सृज्य विपिने गतो यः पुरुषः स्त्रियम् ? ॥२४६॥
 किमु तस्य मया बाह्यादपराधं महीपतेः ।
 यो मामुत्सृज्य विपिने गतवान् निद्रयार्दिताम् ?” ॥२४७॥

नल उवाच—

“मम राज्यं प्रनष्टं यन्नाहं तत् कृतवान् स्वयम् ।
 कलिना तत् कृतं भीरु ! यच्च त्वामहमत्यजम् ॥२४८॥
 तच्छापदग्धः सततं सोऽग्नावग्निरिवाहितः ।
 विमुच्य मां गतः पापस्ततोऽहमिह चागतः ॥२४९॥



कथं नु नारी भर्तारमनुरक्तमनुव्रतम् ।
 उत्सृज्य वरयेदन्धं यथा त्वं भीरु ! कर्हिचित् ? ॥२५०॥
 दूताश्चरन्ति पृथिवीं कुरुक्षां नृपतिशासनात् ।
 भैमो किल स्वभर्तारं द्वितीयं वरयिष्यति” ॥२५१॥

दमयन्ती तु तच्छ्रुत्वा नलस्य परिदेवितम् ।
 प्राञ्जलिर्वेपमाना च भीता वचनमब्रवीत् ॥२५२॥
 “न मामर्हसि कल्याण ! दोषेण परिशङ्कितम् ।
 तवाभिगमनार्थं तु सर्वतो ब्राह्मणा गताः ।
 वाक्यानि मम गाथाभिर्गायमाना दिशो दश ॥२५३॥
 ततस्त्वां ब्राह्मणो विद्वान् पर्णादो नाम पार्थिव !
 अभ्यगच्छत् कोशलायामृतुपर्ण-निवेशने ॥२५४॥
 तेन वाक्येन सम्यक् ते प्रतिवाक्ये तथाह्वते ।
 उपायोऽयं मया दृष्टो नैवधानयने तव ॥२५५॥
 त्वामृते न हि लाकेऽन्य एकाङ्का पृथिवीपते ।
 समर्था योजनशतं गन्तुमश्वैर्नराधिप ! ॥२५६॥
 शृण्वेयं तेन सत्येन पादावेतौ महीपते ।
 यथा नासत्कृतं किञ्चिन्ननसापि चराम्यहम् ॥२५७॥
 अयं चरति लोकेऽस्मिन् भूतसाक्षी सदागतिः ।
 एष मे मुञ्चतु प्राणान् यदि पापं चराम्यहम् ॥२५८॥
 एते देवास्त्रयः कुरुक्षं त्रैलोक्यं धारयन्ति ये ।
 ते ब्रुवन्तु यथातथ्यमेते वाद्य त्यजन्तु माम्” ॥२५९॥



एवमुक्ते ततो वायुरन्तरीक्षादभाषत ।

“नैषा कृतवती पापं नल ! सत्यं ब्रवीमि ते ॥२६०॥

साक्षिणो रक्षिणश्चास्या वयं त्रीन् परिवत्सरान् ।

उपायो विहितश्चायं त्वदर्धमतुलोऽनया” ॥२६१॥

तथा ब्रुवति वायौ तु पुष्पवृष्टिः पपात ह ।

देव-दुन्दुभयो नैदुर्बवौ च पवनः शिवः ॥२६२॥

तदद्भुतमयं दृष्ट्वा नलो राजाय भारत !

दमयन्तीं विशङ्कां तां व्यपाकर्षदरिन्दमः ॥२६३॥

ततस्तदस्त्रमजरं प्रावृणोद् वसुधाधिपः ।

संस्मृत्य नागराजं तं ततो लेभे स्वकं वपुः ॥२६४॥

स्वरूपिणं तु भर्तारं दृष्ट्वा भीमसुता तदा ।

प्राक्रोशदुच्चैरालिङ्गा पुण्यशोकमनिन्दिता ॥२६५॥

भैमीमपि नलो राजा भजमानां यथा पुरा ।

सस्वजे स्वसुतौ चापि यथावदत्यनन्दत ॥२६६॥

स चतुर्थे ततो वर्षे सङ्गम्य सह भार्यया ।

सर्वकामैः सुसिद्धार्यो लब्धवान् परमां मुदम् ॥२६७॥

दमयन्त्यपि भर्तारमासाद्याप्यायिता भृशम् ।

अर्धसञ्जात-शस्येव तीर्थं प्राप्य वसुन्धरा ॥२६८॥



सावित्र्यापाख्यानम्^१

आसीन्मन्त्रेषु धर्मात्मा राजा परमधार्मिकः ।
 पार्थिवोऽश्वपतिर्नाम सर्वभूतहिते रतः ।
 क्षमावाननपत्यश्च सत्यवाग् विजितेन्द्रियः ।
 अतिक्रान्तेन वयसा सन्तापमुपजग्मिवान् ॥१-२॥
 अपत्यपरिलाभार्थं तीव्रं नियममास्थितः ।
 काले नियमिताहारो ब्रह्मचारी जितेन्द्रियः ।
 हुत्वा शतसहस्रं स सावित्र्या राजसत्तमः ।
 षष्ठे षष्ठे तदा काले बभूव मितभोजनः ॥३-४॥
 पूर्णं त्वष्टादशे वर्षे सावित्री सुष्टिमभ्यगात् ।
 रूपिणी च तदा राजन् ! दर्शयामास तं नृपम् ।
 उवाच चैनं वरदा वचनं पार्थिवं तदा ॥५॥
 “वरं तृणीष्वश्वपते ! मद्राज ! यदीप्सितम् ।
 न प्रमादश्च धर्मेषु कर्त्तव्यस्ते कथञ्चन” ॥६॥

अश्वपतिरुवाच—

“अपत्यार्थः समारम्भः कृतो धर्मेषु मया ।
 पुत्रा मे बहवो देवि ! भवेयुः कुलभावनाः” ॥७॥

सावित्र्युवाच—

“पूर्वमेव मया राजसभिप्रायमिमं तव ।
 ज्ञात्वा पुत्रार्थमुक्तो वै भगवांस्ते पितामहः ।
 कन्या तेजस्विनी सौम्य ! क्षिप्रमेव भविष्यति ॥८॥



उत्तरश्च न ते किञ्चिद् व्याहर्त्तव्यं कथञ्चन ।
पितामह-नियोगेन तुष्टा ह्येतद् ब्रवीमि ते” ॥८॥

अन्तर्हितायां सावित्र्यां जगाम स्वपुरं नृपः ।
स्वराज्ये चावसद् वीरः प्रजा धर्मेण पालयन् ॥९॥
कस्मिंश्चित् तु गते काले ज्येष्ठा वै धर्मचारिणी ।
महिषी सुषुवे तस्य कन्यां राजीवलोचनाम् ॥१०॥
सावित्र्या प्रीतया दत्ता, सावित्र्या हुतया ह्यपि ।
“सावित्री”त्येव नामास्याश्चकुर्विप्रास्तथा पिता ॥११॥

सा विग्रहवतोव शीर्ष्यवर्द्धत नृपात्मजा ।
कालेन चापि सा कन्या यौवनस्था बभूव ह ॥१२॥
तां तु पद्मपलाशाक्षीं ज्वलन्तीमिव तेजसा ।
न कश्चिद् वरयामास तेजसा प्रतिवारितः ॥१३॥
यौवनस्थां तु तां दृष्ट्वा स्वां सुतां देवरूपिणीम् ।
अयाच्यमानाश्च वरेर्नृपतिर्दःखितोऽभवत् ॥१४॥

राजीवाच—

“पुत्रि ! प्रदानकालस्ते, न च कश्चिद् वृणोति माम् ।
स्वयमन्विच्छ भर्तारं गुणैः सदृशमात्मनः ॥१५॥
प्रार्थितः पुरुषो यश्च स निवेद्यस्वया मम ।
विमृश्याहं प्रदास्यामि वरय त्वं यथेष्टितम्” ॥१६॥

साभिवाद्य पितुः पादौ व्रीडितेव तपस्विनी ।
पितुर्वचनमाश्राय निर्जगामाविचारितम् ॥१७॥



सा हेमं रथमास्थाय स्यविरैः सचिवैर्वृता ।
 तपोवनानि रम्याणि राजर्षीणां जगाम ह ॥१८॥
 एवं तोर्येषु सर्वेषु धनोत्सर्गं नृपात्मजा ।
 कुर्वन्ती द्विजमुख्यानां तं तं देशं जगाम ह ॥२०॥
 अथ मद्राधिपो राजा नारदेन समागतः ।
 उपविष्टः सभामध्ये कथायोगेन भारत । ॥२१॥
 ततोऽभिगम्य तीर्थानि सर्वाण्येवाश्रमांस्तथा ।
 आजगाम पितुर्वैश्व सावित्रो सह मन्त्रिभिः ॥२२॥
 नारदेन सहासीनं सा दृष्ट्वा पितरं शुभा ।
 उभयोरेव सहसा चक्रे पादाभिवन्दनम् ॥२३॥
 सा “ब्रूहि विस्तरेण”ति पित्रा सन्नोदिता शुभा ।
 तदेव तस्य वचनं प्रतिगृह्येदमब्रवीत् ॥२४॥

सावित्र्यावाच—

“आसोच्छ्रावेषु धर्मात्मा क्षत्रियः पृथिवीपतिः ।
 द्युमत्सेन इति ख्यातः पञ्चाशान्धो बभूव ह ॥२५॥
 विनष्टश्चक्षुषस्तस्य बालपुत्रस्य धीमतः ।
 सामीप्येन हृतं राज्यं क्रिद्रेऽस्मिन् पूर्ववैरिणा ॥२६॥
 स बालवत्सया सार्द्धं भार्यया प्रस्थितो वनम् ।
 महारण्यं गतश्चापि तपस्तेपे महाव्रतः ॥२७॥
 तस्य पुत्रः पुरे जातः संवृद्धश्च तपोवने ।
 सत्यवाननुरूपो मे भर्त्तेति मनसा वृतः ” ॥२८॥



नारद उवाच—

“ अहो वत महत् पापं सावित्रि नृपते ! कृतम् ।
 भजानन्त्या यदनया गुणवान् सत्यवान् वृतः ॥२८॥
 सत्यं वदत्यस्य पिता, सत्यं माता प्रभाषते ।
 तथास्य ब्राह्मणाश्चकुर्नमैतत् सत्यवानिति ॥२९॥
 विषस्वानिव तेजसो बृहस्पतिसमो मतौ ।
 महेन्द्र इव वीरस्र वसुधेव क्षमान्वितः ॥३०॥
 ययातिरिव चोदारः सोमवत् प्रियदर्शनः ।
 ब्रह्मण्यः सत्यवादी च शिविरौशीनरो यथा ॥३१॥
 एको दोषोऽस्ति नान्योऽस्य, सोऽद्यप्रभृति सत्यवान् ।
 संवत्सरेण क्षोणायुर्देहान्यासं करिष्यति ” ॥३२॥

राजोवाच—

“ एहि सावित्रि ! गच्छस्व, अम्यं वरय शोभने !
 तस्य दोषो महानेको गुणानाक्रम्य च स्थितः ” ॥३३॥

सावित्र्युवाच—

“ सकृदंशो निपतति, सकृत् कन्या प्रदीयते ।
 सकृदाह ‘ददानी’ति, त्रोण्येतानि सकृत् सकृत् ॥३४॥
 दोर्घायुरथवाल्पायुः सगुणो निर्गुणोऽपि वा ।
 सकृद् वृत्तो मया भर्ता न द्वितीयं तृणोम्यहम् ॥३५॥
 मनसा निश्चयं कृत्वा ततो वाचाभिधायते ।
 क्रियते कर्मणा पश्चात्, प्रमाणं मे मनस्ततः ” ॥३६॥



नारद उवाच—

“स्थिरा बुद्धिर्नरश्रेष्ठ ! सावित्र्या दुहितुस्तव ।
नैषा वारयितुं शक्या धर्मादस्मात् कथञ्चन ॥३८॥
नान्यस्मिन् पुरुषे सन्ति ये सत्यवति वै गुणाः ।
प्रदानमेव तस्मात्सो रोचते दुहितुस्तव ” ॥३९॥

राजोवाच—

“अविचात्यमेतदुक्तं तथ्यस्य भवता वचः ।
करिष्याम्येतदेवं च गुरुर्हि भगवान् मम ” ॥४०॥

नारद उवाच—

“अविघ्नमस्तु सावित्र्याः प्रदाने दुहितुस्तव ।
साधयिष्याम्यहं तावत् सर्वेषां भद्रमस्तु वः ” ॥४१॥
ततो वृद्धान् द्विजान् सर्वान् ऋत्विजः सपुरोहितान् ।
राजाह्वय दिने पुण्ये प्रययौ सह कन्यया ॥४२॥
मिथ्यारण्यं स गत्वा च द्युमत्सेनाश्रमं नृपः ।
पद्मगमेव द्विजैः सार्धं राजर्षिं तमुपागमत् ॥४३॥
स राजा तस्य राजर्षेः कृत्वा पूजां यथार्हतः ।
वाचा सुनियतो भूत्वा चकारात्मनिवेदनम् ॥४४॥
तस्यार्घ्यमासनं चैव समावेष्ट्य स धर्मवित् ।
“किमागमनमि”त्येवं राजा राजानमब्रवीत् ॥४५॥

अश्वपतिरुवाच—

“सावित्री नाम राजर्षे ! कन्येयं मम शोभना ।
तां स्वधर्मेण धर्मज्ञ ! स्रुषार्थं त्वं गृहाण मे ” ॥४६॥



द्युमत्सेन उवाच—

“ द्युताः क्म राज्याद् वनवासमाश्रिता-
श्चराम धर्मे नियतास्तपस्विनः ।
कथं त्वनर्हा वनवासमाश्रमे
निवत्स्यते क्लेशमिमं सुता तव ? ” ॥४७॥

अश्वपतिरुवाच—

“ आशां नार्हसि मे हन्तुं सौहृदात् प्रणतस्य च ।
अभितखागतं प्रेम्णा प्रत्याख्यातं न मार्हसि ” ॥४८॥

द्युमत्सेन उवाच—

“ पूर्वमेवाभिलषितः सम्बन्धो मे त्वया सह ।
अष्टराज्यस्वहमिति तत एतद् विचारितम् ॥४९॥
अभिप्रायस्त्वयं यो मे पूर्वमेवाभिकाङ्क्षितः ।
स निर्वर्त्ततु मेऽद्यैव काङ्क्षितो ह्यसि मेऽतिथिः ” ॥५०॥

ततः सर्वान् समानाद्य द्विजानाश्चमवासिनः ।
यथाविधि समुद्वाहं कारयामासतुर्नृपौ ॥५१॥
दत्त्वा सोऽश्वपतिः कन्यां यथाहं सपरिच्छदम् ।
ययौ स्वमेव भवनं युक्तः परमया मुदा ॥५२॥
सत्यवानपि तां भार्यां लब्ध्वा सर्वगुणान्विताम् ।
मुमुदे सा च तं लब्ध्वा भर्त्तारं मनसेषितम् ॥५३॥

गते पितरि सर्वाणि संन्यस्याभरणानि सा ।
जगृहे वल्कलान्येव वस्त्रं काषायमेव च ॥५४॥



परिचारैर्गुणेष्वपि प्रश्रयेण दमेन च ।

सर्वकामक्रियाभिश्च सर्वेषां तुष्टिमादधे ॥५५॥

एवं तत्राश्रमे तेषां तदा निवसतां सताम् ।

कालस्तपस्यतां कश्चिदपाक्रामत भारत ! ॥५६॥

सावित्र्यास्तु शयानायास्तिष्ठस्यास्तु दिवानिशम् ।

नारदेन यदुक्तं तद् वाक्यं मनसि वर्त्तते ॥५७॥

ततः काले बहुतिथे व्यतिक्रान्ते कदाचन ।

प्राप्तः स कालो मर्त्तव्यं यत्र सत्यवता नृप ! ॥५८॥

गणयस्याश्च सावित्र्या दिवसे दिवसे गते ।

यद् वाक्यं नारदेनोक्तं वर्त्तते हृदि नित्यशः ॥५९॥

चतुर्थेऽहनि मर्त्तव्यमिति सच्चिन्त्य भामिनी ।

व्रतं विरात्रमुद्दिश्य दिवारात्रं स्थिताभवत् ॥६०॥

खोभूते भर्त्तृमरणे सावित्र्या भरतर्षभ !

दुःखान्वितायास्तिष्ठस्याः सा रात्रिर्व्यत्यवर्तत ॥६१॥

अथ तद्दिवसं चेति हुत्वा दोमं हुताशनम् ।

युगमात्रोदिते सूर्ये कृत्वा पौर्वाहिकीः क्रियाः ॥६२॥

ततः सर्वान् द्विजान् वृद्धान् श्वश्रून् श्वशुरमेव च ।

अभिवाद्यानुपूर्व्येण प्राञ्जलिर्नियता स्थिता ॥६३॥

अवेधव्याशिषस्ते तु सावित्र्यर्थं हिताः शुभाः ।

ऊतुस्तपस्विनः सर्वे तपोवन-निवासिनः ॥६४॥

“एवमस्त्विति सावित्री ध्यानयोगपरायणा ।

मनसा ता गिरः सर्वाः प्रत्यगृह्णात् तपस्विनाम् ।



तं कालं तं सुहृत्तं च प्रतीचन्तो नृपात्मजा ।
यथोक्तं नारदवचस्मिन्तयन्ती सुदुःखिता ॥६५-६६॥
ततस्तु श्वश्रू-श्वशुरावूचतुस्तां नृपात्मजाम् ।
एकान्तमास्थितां वाक्यं प्रीत्या भरतसप्तम ! ॥६७॥

श्वशुरावूचतुः—

“व्रतं यथोपदिष्टं तु तथा तत् पारितं त्वया ।
आहारकालः सम्प्राप्तः क्रियतां तदनन्तरम्” ॥६८॥

सावितृवाच—

“यस्तं गते मयादित्ये भोक्तव्यं कृतकामया ।
एष मे हृदि सङ्कल्पः समयश्च कृतो मया” ॥६९॥
एवं सम्भाषमाणायाः सावित्रा भोजनं प्रति ।
स्कन्धे परशुमादाय सत्यवान् प्रस्थितो वनम् ॥७०॥
सावित्रो त्वाह भर्तागं, “नैकस्त्वं गन्तुमर्हसि ।
सह त्वया गमिष्यामि, न हि त्वां हातुमुत्सहे” ॥७१॥

सत्यवानुवाच—

“वनं न गतपूर्वं ते दुःखः पन्थाश्च भाविनि ।
व्रतोपवासक्षामा च कथं पदभ्यां गमिष्यसि ?” ॥७२॥

सावितृवाच—

“उपवासाद्य मे ग्लानिर्नास्ति चापि परिश्रमः ।
गमने च कृतोत्साहां प्रतिषेधं न मर्हसि” ॥७३॥



सत्यवानुवाच—

“यदि ते गमनोत्साहः करिष्यामि तव प्रियम् ।

मम त्वामन्त्रय गुरुन् न मां दोषः स्पृशेदयम्” ॥७४॥

साभिवाद्याब्रवीच्छूयं श्वशुरं च महाव्रता ।

“अयं गच्छति मे भर्ता फलाहारो महावनम् ॥७५॥

इच्छेयमभ्यनुज्ञाता सह यास्याम्यहं वनम् ।

वनं कुसुमितं द्रष्टुं परं कौतूहलं हि मे” ॥७६॥

उभाभ्यामभ्यनुज्ञाता सा जगाम यशस्विनी ।

सह भर्ता हसन्तीव हृदयेन विदूयता ॥७७॥

सा वनानि विचित्राणि रमणीयानि सर्व्वशः ।

मयूरगण-जुष्टानि ददर्श विपुलेक्षणा ॥७८॥

नदीः पुण्यवहासैव पुष्पितांस नगोत्तमान् ।

सत्यवानाह “पश्ये”ति सावित्री मधुरं वचः ॥७९॥

निरीक्षमाणा भर्तारं सर्वावस्थमनिन्दिता ।

मृतमेव हि तं मेने काले मुनिवचः स्मरन् ॥८०॥

अनुव्रजन्तो भर्तारं जगाम मृदुगामिनो ।

द्विधेव हृदयं कृत्वा तं च कालमवेक्षती ॥८१॥

अथ भार्यासहायः स फलान्यादाय वीर्यवान् ।

कठिनं पूरयामास, ततः काष्ठान्यपाटयत् ॥८२॥

तस्य पाटयतः काष्ठं स्वेदो वै समजायत ।

व्यायामेन च तेनास्य जघ्ने शिरसि वेदना ॥८३॥



सोऽभिगम्य प्रियां भार्यामुवाच श्रमपीडितः ।

“व्यायामेन ममानेन आता शिरसि वेदना ॥८४॥

अङ्गानि चैव साविति ! हृदयं दूयतीव च ।

अस्त्रस्यमिव चात्मानं लक्षये मितभाषिणि ! ॥८५॥

शूलरिव शिरो विद्धमिदं संलक्षयाम्यहम् ।

तत् स्वमुमिच्छे कल्याणि ! न स्थातुं शक्तिरस्ति मे ” ॥८६॥

सा समासाद्य सावित्री भर्तारमुपगम्य च ।

उत्सङ्गेऽस्य शिरः कृत्वा निषसाद महोत्तले ॥८७॥

ततः सा नारदवचो विमृशन्ती तपस्विनी ।

तं मुहूर्त्तं क्षणं वेलां दिवसं च युयोज ह ॥८८॥

मुहूर्त्तादेव चापश्यत् पुरुषं रक्तवाससम् ।

बद्धमौलिं वपुषस्तमादित्य-समतेजसम् ॥८९॥

श्यामावदातं रक्ताक्षं पाशहस्तं भयावहम् ।

स्थितं सत्यवतः पार्श्वे निरीक्षन्तं तमेव च ॥९०॥

तं दृष्ट्वा सहस्रोत्थाय भर्तृर्न्यस्य शनैः शिरः ।

कृताञ्जलिरुवाचात्ता हृदयेन प्रवेपती ॥९१॥

सावितृवाच—

“दैवतं त्वाभिजानामि वपुरेतदग्रमानुषम् ।

कामये ब्रूहि देवेश ! कस्त्वं, किञ्च चिकीर्षसि ” ॥९२॥

यम उवाच—

“पतिव्रतासि साविति ! तथैव च तपोऽन्विता ।

अतस्त्वामभिभाषामि, विद्धि मां त्वं शुभे ! यमम् ॥९३॥



अयं ते सत्यवान् भर्ता क्षोणायुः पार्थिवाब्जजः ।
नेष्यामि तमहं बद्धा विदेरतन्त्र चिकीर्षितम्” ॥८४॥

सावित्र्युवाच—

“श्रूयते भगवन् ! दूतास्तवागच्छन्ति मानुषान् ।
नेतं किञ्च भवान् कस्मादागतोऽसि स्वयं प्रभो !” ॥८५॥
इत्युक्तः पितृराजस्तां भगवान् स्वचिकीर्षितम् ।
यथावत् सर्वमाख्यातं तत्प्रियाद्यै प्रचक्रमे ॥८६॥
“अयं च धर्मसंयुक्तो रूपवान् गुणसागरः ।
नार्हो मत्पुरुषैर्नेतुमतोऽस्मि स्वयमागतः” ॥८७॥

ततः सत्यवतः कायात् पाशबद्धं वशंगतम् ।
अङ्गुष्ठमात्रं पुरुषं निश्चकर्ष यमो बलात् ॥८८॥
ततः समुद्धृतप्राणं गतश्वासं हतप्रभम् ।
निविचेष्टं शरीरं तद् बभूवाप्रियदर्शनम् ॥८९॥
यमस्तु तं ततो बद्धा प्रयातो दक्षिणामुखः ।
सावित्रो चैव दुःखार्ता यममेवान्वगच्छत ॥९०॥

यम उवाच—

“निवर्त्त, गच्छ सावित्रि ! यावद्गम्यं गतं त्वया ।
कृतं भर्तृस्त्वयानृण्यं कुरुष्व्यास्थीर्ध्वदेहिकम्” ॥९१॥

सावित्र्युवाच—

“यत्र मे नीयते भर्ता, स्वयं वा यत्र गच्छति ।
मया च तत्र गन्तव्यमेष धर्मः सनातनः ॥९२॥



तपसा गुरुभक्त्या च भर्त्सः स्नेहाद् व्रतेन च ।
तव चैव प्रसादेन न मे प्रतिहता गतिः” ॥१०३॥
यम उवाच—

“निवर्त्त, तुष्टोऽस्मि तवानया गिरा
स्वराक्षर-व्यञ्जनहेतुयुक्तया ।
वरं वृणोष्वहं विनास्य जीवितं
ददानि ते सर्वमनिन्दिते ! वरम्” ॥१०४॥

सावित्र्युवाच—

“श्रुतः स्वराज्याद् वनवासमाश्रितो
विनष्टचक्षुः श्वशुरो भमाश्रमे ।
स लब्धचक्षुर्वलवान् भवेन् नृप-
स्तव प्रसादाज् ज्वलनार्कसन्निभः” ॥१०५॥

यम उवाच—

“ददानि तेऽहं तमनिन्दिते ! वरं
यथा त्वयोक्तं भविता च तत् तथा ।
तवाध्वना स्नानमिवोपलक्ष्ये
निवर्त्त, गच्छस्व न ते श्रमो भवेत्” ॥१०६॥

सावित्र्युवाच—

“श्रमः कुतो भर्त्ससमीपतो हि मे ?
यतः पतिं नेष्यसि तत्र मे गतिः ।
यतो हि भर्त्सा मम सा गतिर्धवा
सुरेश ! भूयस्व वचो निबोध मे ॥१०७॥



सतां सङ्गतसङ्गतमीप्सितं परं
ततः परं मित्रमिति प्रचक्षते ।
न चाफलं सत्पुरुषेण सङ्गतं
ततः सतां संनिवसेत् समागमे” ॥१०८॥

यम उवाच—

“मनोऽनुकूलं बुधबुद्धिवर्धनं
त्वया यदुक्तं वचनं हिताग्रयम् ।
विना पुनः सत्यवतोऽस्य जीवितं
वरं द्वितीयं वरयस्व भामिनि !” ॥१०९॥

सावित्र्यवाच—

“हृतं पुरा मे श्वशुरस्व धीमतः
स्वमेव राज्यं सभतां स पार्थिवः ।
जज्ञात् स्वधर्मान् न च मे गुरुर्यथा
द्वितीयमेतद् वरयामि ते वरम्” ॥११०॥

यम उवाच—

“स्वमेव राज्यं प्रतिपत्स्यतेऽचिरान्-
न च स्वधर्मात् परिहास्यते नृपः ।
कृतेन कामेन मया नृपात्मजे !
निवर्त्त, गच्छस्व न ते श्रमो भवेत्” ॥१११॥

सावित्र्यवाच—

“अद्रोहः सर्वभूतेषु कर्मणा, मनसा, गिरा ।
अनुग्रहश्च दानं च सतां धर्मः सनातनः ॥११२॥



एवंप्रायश्च लोकोऽयं मनुष्याः शक्तिपेशलाः ।
सन्तस्त्वेवाप्यमितेषु दयां प्राप्तेषु कुर्वते ॥११३॥

यम उवाच—

“पिपासितस्येव भवेद् यथा पय-
स्तथा त्वया वाक्यमिदं समीरितम् ।
विना पुनः सत्त्ववतोऽस्य जीवितं
वरं वृणीष्वेह शुभे ! यदिच्छसि” ॥११४॥

सावित्र्युवाच—

“ममानपत्यः पृथिवीपतिः पिता
भवेत् पितुः पुत्र्यशतं तथौरसम् ।
कुलस्य सन्तानकरं च यद् भवेत्
तृतीयमेतद् वरयामि ते वरम्” ॥११५॥

यम उवाच—

“कुलस्य सन्तानकरं सुवर्षसं
शतं सुतानां पितुरस्तु ते शुभे !
कृतेन कामेन नराधिपात्मजे !
निवर्त्स, दूरं हि पथस्त्वमागता” ॥११६॥

सावित्र्युवाच—

“विवस्वतस्त्वं तनयः प्रतापवां-
स्ततो हि वैवस्वत उच्यसे बुधेः ।
समेन धर्मेण चरन्ति ताः प्रजा-
स्ततस्तवेहेश्वर ! धर्मराजता ॥११७॥



पाप्मन्यपि न विष्णुसंस्तवा भवति सत्सु यः ।

तस्मात् सत्सु विधेयेषु सर्वः प्रणयमिच्छति ” ॥११८॥

यम उवाच—

“सदाहृतं ते वचनं यदहमे !

शुभे ! न तादृक् त्वहते नृते मया ।

अनेन तुष्टोऽस्मि, विनास्तु जीवितं

वरं चतुर्थे वरयस्व गच्छ च ” ॥११९॥

सावित्र्यावाच—

“ममात्मजं सत्यवतस्तथोरमं

भवेदुभाभ्यामिह यत् कुनोदभवम् ।

शतं सुतानां बलवीर्यशालिना-

मिदं चतुर्थे वरयामि ते वरम् ” ॥१२०॥

यम उवाच—

“शतं सुतानां बल-वीर्यशालिनां

भविष्यति प्रीतिकरं तवाश्ले !

परिश्रमस्तो न भवेन् नृपात्मज !

निवर्त्त, दूरं हि पथस्वमागता ” ॥१२१॥

सावित्र्यावाच—

“न च प्रसादः सत्पुरुषेषु मोघो

न चाप्यर्थो नश्यति नापि मानः ।

यस्मादेतन्नियतं सत्सु नित्यं

तस्मात् सन्तो रक्षितारो भवन्ति ” ॥१२२॥

यम उवाच—

“यथा यथा भाषमि धर्मसंहितं
मनोऽनुकूलं सुपदं महार्थवत् ।
तथा तथा मे स्वयि भविष्यत्तमा
वरं तृष्णायापतिमं पतिव्रते !” ॥१२२॥

सावित्रीवाच—

“न कामये भर्तृविनाकृता सुखं
न कामये भर्तृविनाकृता दिवम् ।
न कामये भर्तृविनाकृता श्रियं
न भर्तृहीना व्यवमामि जीवितुम् ॥१२३॥
वरातिमगैः घतपुत्रता मम
स्वयेव दत्तो ज्ञियते च मे पतिः ।
वरं त्वे, ‘जीवतु मत्पुत्रानयं’
तवैव मत्स्यं वचनं भविष्यति” ॥१२४॥

“तर्हि” ग्युक्ता तु तं पाशं मुक्ता वैवस्वतो यमः ।
धर्मराजः प्रहृष्टात्मा सावित्रीमिदमब्रवीत् ॥१२५॥
“एष भद्रे ! मया मुक्तो भर्ता ते कुलमन्दिनि ।
चरोगम्राव नेयस्व मिहार्थः स भविष्यति ॥१२६॥
चतुर्धर्षगतायुश्च स्वया माईमवाप्स्यति ।
इहा यज्ञैश्च धर्मैश्च स्याति लोकं गमिष्यति ।” ॥१२७॥
एवं तस्यै वरं दत्त्वा धर्मराजः प्रतापवान् ।
निवर्त्तयित्वा सावित्रीं स्वमेव भवनं ययौ ॥१२८॥



सावित्र्यपि यमे याते भर्तारं प्रतिलभ्य च ।
जगाम तत्र यत्रास्या भर्तुः शयं कलेवरम् ॥१३०॥
सा भूमौ प्रेक्ष्य भर्तारमुपसृत्योपगृह्य च ।
उत्सङ्गे शिर आरोप्य भूमावुपविवेश ह ॥१३१॥
संज्ञां च स पुनर्नम्रु सावित्रीमभ्यभाषत ।
प्रोथ्यागत इव प्रेम्णा पुनः पुनरुदीक्ष्य वै ॥१३२॥

सत्यवानुवाच—

“ सुचिरं वत सुप्तोऽस्मि किमर्थे नावबोधितः ?
क्व चासौ पुरुषः श्यामो योऽसौ मां सञ्चकर्ष ह ? ॥१३३॥
शिरोऽभिताप-मन्तप्तः स्यातुं चिरमशक्नुवन् ।
तवोत्सङ्गे प्रसुप्तोऽस्मि इति सर्वं स्मरे शुभे ! ” ॥१३४॥

तमुवाचाथ सावित्री, “ रजनी व्यवगाहते ।
श्वस्ते सर्वं यथावृत्तमाख्यास्यामि नृपात्मज ! ॥१३५॥
उत्तिष्ठोत्तिष्ठ, भद्रं ते, पितरौ पश्य सुव्रत !
विगाढा रजनी चेयं निवृत्तश्च दिवाकरः ॥१३६॥
यदि नोत्सहसे गन्तुं सरुजं त्वां हि लक्षये ।
न च श्लास्यसि पन्थानं तमसा संवृते वने ॥१३७॥
श्वः प्रभाते वने दृश्ये यास्यावोऽनुमते तव ।
वसावेह क्षपामेकां रुचितं यदि तेऽनघ ! ” ॥१३८॥

सत्यवानुवाच—

“ शिरोरुजा निवृत्ता मे, स्वस्थान्यङ्गानि लक्षये ।
भातापितृभ्यामिच्छामि संयोगं त्वत्प्रसादजम् ॥१३९॥

का त्ववस्था तयोरद्य मदर्थमिति चिन्तये ।

तयोरदृश्ये भयि च महद् दुःखं भविष्यति ॥१४०॥

माता वृद्धा पिता वृद्धस्तयोर्यष्टिरहं किल ।

तौ रात्रौ मामपश्यन्तौ कामवस्थां गमिष्यतः ?” ॥१४१॥

एवमुक्ता स धर्मात्मा गुरुभक्तो गुरुप्रियः ।

उच्छ्रित्य बाह्व दुःखार्त्तः सस्वरं प्रकरोद ह ॥१४२॥

ततोऽब्रवीत् तथा वृद्धा भर्तारं शोककर्षितम् ।

प्रमृज्याशूणि पाणिभ्यां सावित्री धर्मचारिणी ॥१४३॥

“यदि नैऽस्ति तपस्तप्तं यदि दत्तं हुतं यदि ।

श्वश्रू-श्वशुर-भर्तृणां मम पुण्यास्तु शर्वरी” ॥१४४॥

सावित्री तत उत्थाय केशान् संयम्य भाविनी ।

पतिमुत्थापयामास काहुभ्यां परिगृह्य वै ॥१४५॥

उत्थाय सत्यवांश्चापि प्रमृज्याङ्गानि पाणिना ।

सर्वा दिशः समालोक्य कठिने दृष्टिमादधे ॥१४६॥

तमुवाचाथ सावित्री, “श्वः फलानि हरिष्यसि ।

योगक्षेमार्थमेतं ते नेष्यामि परशं त्वहम्” ॥१४७॥

कृत्वा कठिनभारं सा वृक्षशाखावलम्बिनम् ।

गृहीत्वा परशं भर्तुः सकाशे पुनरागमत् ॥१४८॥

वामे स्कन्धे तु वामोरुर्भर्तृर्बाहुं निवेश्य च ।

दक्षिणेन परिष्वज्य जगाम गजगामिनी ॥१४९॥

एतस्मिन्नेव काले तु द्युमत्सेनो महाबलः ।

सन्धचक्षुः प्रसन्नायां दृष्ट्यां सर्वं ददर्श ह ॥१५०॥



स सर्वानाश्रमान् गत्वा शैव्यया सह भार्यया ।
 पुत्रहेतोः परामर्त्तिं जगाम भरतर्षभ ! ॥१५१॥
 ततोऽभिसृत्य तैविष्टैः सर्वैराश्रमवासिभिः ।
 परिवार्य्य समाश्लास्य तावानीतो स्वमाश्रमम् ॥१५२॥
 ब्राह्मणः सत्यवाक् तेषामुवाचेदं तयोर्वचः ।
 “यथास्य भार्या सावित्री तपसा च दमेन च ।
 आचारेण च संयुक्ता तथा जीवति सत्यवान्” ॥१५३॥
 एवमाश्लासितस्तैस्तु सत्यवाग्भिस्तपस्विभिः ।
 तांस्तान् विगणयन् सर्वांस्ततः स्थिर इवाभवत् ॥१५४॥

ततो मुहूर्त्तात् सावित्री भर्ता सत्यवता सह ।
 आजगामाश्रमं रात्रौ प्रकृष्टा प्रविवेश ह ॥१५५॥
 ततो राज्ञा सहासीनाः सर्वे ते वनवासिनः ।
 जात-कौतूहलाः पार्थ ! पप्रच्छुर्नृपतेः सुतम् ॥१५६॥
 “प्रागेव नागतं कस्मात् सभार्येण त्वया विभो !
 विरात्रे चागतं कस्मात् ? कोऽनुबन्धस्तवाभवत् ?” ॥१५७॥

सत्यवानुवाच—

“सुमन्वाहं वेदनया चिरमित्युपलक्षये ।
 अतो विराजागमनं नान्यदस्तोह कारणम्” ॥१५८॥

गौतम उवाच—

“अकस्माच्चक्षुषः प्राप्तिर्धर्मत्मेनस्य ते पितुः ।
 नास्य त्वं कारणं वेत्सि, सावित्री वेत्तुमर्हति” ॥१५९॥



सावित्र्यवाच—

“मृत्युर्मे पतुग्राख्यातो नारदेन महात्मना ।
 स चाप्य दिवसः प्राप्तस्ततो नैमं जहाम्यहम् ॥१६०॥
 सुमर्षेणं यमः साक्षादुपागच्छत् सकिङ्करः ।
 स एनमनयद् बद्धा दिशं पितृनिषेविताम् ॥१६१॥
 अस्तौषं तमहं देशं सत्येन वचसा विभुम् ।
 पञ्च वै तेन मे दत्ता वराः शृणुत तान् मम ॥१६२॥
 चक्षुषी च स्वराज्यञ्च द्वौ वरौ श्वशुरस्य मे ।
 लब्धं पितुः पुत्रयुतं, पुत्राणां चात्मनः शतम् ॥१६३॥
 चतुर्वर्षशतायुर्मे भर्ता लब्धञ्च सत्यवान् ।
 भर्तृर्हि जीवितार्थं तु मया चीर्णं त्विदं व्रतम् ” ॥१६४॥

ऋषय ऊचुः—

“निमज्जमानं व्यसनैरभिद्रुतं
 कुलं नरेन्द्रस्य तमोमये हृदे ।
 त्वया सुशील-व्रतपुण्ययुक्तया
 समुद्धृतं साध्वि ! पुनः कुलीनया ” ॥१६५॥
 एवमात्मा पिता माता श्वश्रूः श्वशुर एव च ।
 भर्ताः कुलञ्च सावित्र्या सर्वं कच्छात् समुद्धृतम् ॥१६६॥



शरणागत-रक्षगाम

कपोत-लुब्धकसंवादः ^१

कश्चित् क्षुद्रममाचारः पृथिव्यां कालसंमितः ।
 विचचार महारण्ये घोरः शकुनिलुब्धकः ॥१॥
 काकोल इव कृष्णाङ्गो रक्ताक्षः कालसंमितः ।
 दीर्घजङ्घो ऋक्षपादो महावक्त्रो महाहनुः ॥२॥
 न च तस्य सुहृत् कश्चिन्न सम्बन्धी न बान्धवः ।
 स हि तैः संपरित्यक्तस्तेन रौद्रेण कर्मणा ॥३॥
 ये नृशंसा दुरात्मानः प्राणिप्राणहरा नराः ।
 ऊहेजनीया भूतानां व्याला इव भवन्ति ते ॥४॥
 स वै क्षारकमादाय द्विजान् हत्वा घने सदा ।
 चकार विक्रयं तेषां पतङ्गानां जनाधिप ! ॥५॥
 एवं तु वर्तमानस्य तस्य हृत्तिं दुरात्मनः ।
 अगमत् सुमहान् कालो न चाधर्ममबुध्यत ॥६॥
 ततः कदाचित् तस्याथ वनस्थस्य समन्ततः ।
 पातयन्निव वृक्षांस्तान् सुमहान् वातसंभ्रमः ॥७॥
 वारिधाराममूहेन संप्रवृष्टः शतक्रतुः ।
 क्षणेन पूरयामास सलिलेन वसुन्धराम् ॥८॥
 ततो धाराकुले काले संभ्रमवष्टचेतनः ।
 शीतार्तस्तदनं सर्वमाकुलेनान्तरात्मना ।



नैव निम्नं स्थलं वापि सोऽविन्दत विहङ्गहा ।
 पूरितो हि जलोघेन तस्य मार्गो वनस्य तु ॥८-१०॥
 पक्षिणो वर्षवेगेन हता लीनास्तदाभवन् ।
 मृगाः सिंहो वराहाश्च स्थलमाश्रित्य शेरते ॥११॥
 महता वातवर्षेण त्रासितास्तो वनौकसः ।
 भयार्ताश्च क्षुधार्ताश्च बभ्रमुः सहिता वने ॥१२॥

स तु शीताहतैर्गात्रैर्न जगाम न तस्थिवान् ।
 ददर्श पतितां भूमौ कपोतीं शीतविह्वलाम् ॥१३॥
 दृष्टार्तोऽपि हि पापात्मा स तां पञ्जरकेऽक्षिपत् ।
 स्वयं दुःखाभिभूतोऽपि दुःखमेवाकरोत् परे ।
 पापात्मा पापकारित्वात् पापमेव चकार सः ॥१४॥

सोऽपश्यत्सुरपण्डेषु मेघनीलं वनस्पतिम् ।
 सेव्यमानं विहङ्गीघैश्छायावास-फलार्थिभिः ।
 धात्रा परोपकाराय स साधुरिव निर्मितः ॥१५॥
 अथाभवत् क्षणेनैव वियद् विमलतारकम् ।
 महत् सर इवोत्पुल्लं कुमुदच्छुरितोदकम् ॥१६॥
 ताराक्ष्यं कुमुदाकारमाकाशं निर्मलं बहु ।
 घनैर्मलं गभो दृष्ट्वा लुब्धकः शीतविह्वलः ।
 दिशो विलोकयामास विगाढां प्रेक्ष्य शर्वरीम् ॥१७॥
 “दूरतो मे निवेशश्च देशादस्मात्” स चिन्तयन् ।
 कृतबुद्धिर्द्रुमे तस्मिन् वसुः सां रजनीं ततः ।



साञ्जलिः प्रणतिं कृत्वा वाक्यमाह वनस्पतिम् ।

“शरणं यामि यान्यस्मिन् देवतानि वनस्पतौ” ॥१८-१९॥

स शिलायां शिरः कृत्वा पर्णान्यास्तीर्य भूतले ।

दुःखेन महताविष्टस्ततः सुष्याप पक्षिहा ॥२०॥

अथ वृक्षस्य शाखायां विहङ्गः ससुहृज्जनः ।

दीर्घकालोपितो राजंस्तत्र चित्रतनुरुहः ॥२१॥

तस्य कव्यगता भार्या चरितुं नाभ्यवर्तत ।

प्राप्ताच्च रजनीं दृष्ट्वा स पक्षी पर्यतप्यत ॥२२॥

“वातवर्षं महद्वासीन्न चागच्छति मे प्रिया ।

किन्तु तत्कारणं येन साद्यापि न निवर्तते ? ॥२३॥

अपि स्वस्ति भवेत् तस्याः प्रियाया मम कानने ?

तया विरहितं ह्रीदं शून्यमद्य गृहं मम ॥२४॥

पुत्र-पौत्र-सधू-भृत्यैराकोर्णमपि सर्वतः ।

भार्याहीनं गृहस्यस्य शून्यमेव गृहं भवेत् ॥२५॥

न गृहं गृहमित्याहुर्गृहिणी गृहमुच्यते ।

गृहं तु गृहिणीहीनमरण्यसदृशं मतम् ॥२६॥

यदि सा रक्तनेत्रान्ता चित्राङ्गी मधुरस्वरा ।

अथ नायाति मे कान्ता न कार्यं जीवितेन मे ॥२७॥

न भुङ्क्ते मय्यभुक्ते या, नास्नाते स्नाति सुव्रता ।

नातिष्ठत्युपतिष्ठेत, न श्येतेऽग्रयिते मयि ॥२८॥

दृष्टे भवति सा दृष्टा, दुःखिते मयि दुःखिता ।

प्रोषिते दीनवदना, क्रुद्धे च प्रियवादिनी ॥२९॥



पतिव्रता पतिगतिः पतिप्रियहिते रता ।

यस्य स्यात् तादृशी भार्या धन्यः स पुरुषो भुवि ॥३०॥

सा हि श्रान्तं सुधातै च जानीते मां तपस्विनी ।

अनुरक्ता स्थिरा चैव भक्ता श्रिग्धा यशस्विनी ॥३१॥

वृक्षमूलेऽपि दयिता यस्य तिष्ठति तद् गृहम् ।

प्रासादोऽपि तथा हीनः कान्तार इति निश्चितम् ॥३२॥

धर्मार्थ-कामकालेषु भार्या पुंसः सहायिनी ।

विदेशगमने चास्य सैव विश्रामकारिका ॥३३॥

भार्या हि परमो श्रेष्ठः पुरुषस्येह पठ्यते ।

असहायस्य लोकेऽस्मिन्नोकयात्रा-सहायिनी ॥३४॥

तथा रोगाभिभूतस्य नित्यं क्लृप्तागतस्य च ।

नास्ति भार्यासमं किञ्चिन्नरस्यार्तस्य भेषजम् ॥३५॥

नास्ति भार्यासमो बन्धुर्नास्ति भार्यासमा गतिः ।

नास्ति भार्यासमो लोके सहायो धर्मसंग्रहे ॥३६॥

यस्य भार्या गृहे नास्ति साध्वी च प्रियवादिनी ।

अरण्यं तेन गन्तव्यं यथारण्यं तथा गृहम् ” ॥३७॥

एवं विलपतस्तस्य श्रुत्वा तु करुणं वचः ।

गृहोक्ता शकुनिर्ज्ञेन कपोती वाक्यमब्रवीत् ॥३८॥

कपोत्युवाच—

“ अहोऽतीव सुभाग्याहं यस्या मे दयितः पतिः ।

असतो वा सतो वापि गुणानेवं प्रभाषते ॥३९॥



न सा स्त्री ह्यभिमन्तव्या यस्यां भर्ता न सुष्यति ।
 तुष्टे भर्तरि नारीणां तुष्टाः स्युः सर्वदेवताः ॥४०॥
 दावाग्निनेव निर्दग्धा सपुष्पस्तवका लता ।
 भस्मीभवति सा नारी यस्या भर्ता न सुष्यति ” ॥४१॥

इति सञ्चिन्त्य दुःखार्ता भर्तारं दुःखितं तदा ।
 कपोती लुब्धकेनापि गृहीता वाक्यमब्रवीत् ॥४२॥
 “ हन्त ! वक्ष्यामि ते श्रेयः, श्रुत्वा तु कुरु तत् तथा ।
 शरणागतसन्धाता भव कान्त ! विशेषतः ॥४३॥
 एष शाकुनिकः श्रिते तवावासं समान्वितः ।
 शीतार्तश्च क्षुधार्तश्च पूजामस्मै समाचर ॥४४॥
 यो हि कश्चिद् द्विजं हन्याद्, गाञ्च लोकस्य मातरम् ।
 शरणागतं च यो हन्यात्, तुल्यं तेषां च पातकम् ॥४५॥
 यस्तु धर्मं यथाशक्ति गृहस्थो ह्यमुवर्तते ।
 स प्रेत्य लभते लोकानक्षयानिति शृणुम ॥४६॥
 स त्वं सन्तानवानद्य पुत्रवानसि च द्विज !
 तत् स्वदेहे दयां त्यक्त्वा धर्मार्थौ परिगृह्य च ।
 पूजामस्मै प्रयुङ्क्ष्व त्वं प्रीयेतास्य मनो यथा ” ॥४७॥
 इति सा शकुनी वाक्यं पञ्जरस्था तपस्विनी ।
 अतिदुःखान्विता ह्युक्त्वा भर्तारं समुदैक्षत ॥४८॥

स पत्न्या वचनं श्रुत्वा धर्म-युक्तिसमन्वितम् ।
 हर्षेण महता युक्तो बाष्पव्याकुललोचनः ॥४९॥



तं वै शाकुनिकं दृष्ट्वा विधिदृष्टेन कर्मणा ।

पूजयामास यत्नेन स पक्षी पक्षिजीविनम् ॥५०॥

उवाच, “स्वागतं तेऽद्य, ब्रूहि किं करवाणि ते ।

सस्तापस्य न कर्तव्यः स्वगृहे वर्तते भवान् ॥५१॥

तद् ब्रवीतु भवान् क्षिप्रं किं करोमि, किमिच्छसि ।

प्रणयेन ब्रवीमि त्वां, त्वं हि नः शरणागतः ॥५२॥

अरावप्युचितं कार्यमातिथ्यं गृहमागते ।

केतुमप्यागताच्छायां नोपसंहरते द्रुमः ॥५३॥

शरणागतस्य कर्त्तव्यमातिथ्यं हि प्रयत्नतः ।

पञ्चयज्ञ-प्रवृत्तेन गृहस्थेन विशेषतः ॥५४॥

पञ्च यज्ञांश्च यो मोहान्न करोति गृहाग्रमे ।

तस्य नायं न च परो लोको भवति धर्मतः ॥५५॥

तद् ब्रूहि मां सुविश्रब्धो यत्त्वं वाचा वदिष्यसि ।

तत् करिष्याम्यहं सर्वं, मा त्वं शोके मनः कृथाः ” ॥५६॥

तस्य तद्वचनं श्रुत्वा शकुनेर्लब्धकोऽब्रवीत् ।

“बाधते खलु मां शीतं, हिमव्राणं विधीयताम्” ॥५७॥

एवमुक्तस्ततः पक्षी पर्णान्यास्तीर्य भूतले ।

यथाशक्ति हि पर्णेन ज्वलनार्थं द्रुतं ययौ ॥५८॥

स गत्वाङ्गारकर्मान्तं गृहीत्वाग्निमथागमत् ।

ततः शुष्केषु पर्णेषु पावकं सोऽप्यदीपयत् ॥५९॥

स सन्दीप्तं महत् कृत्वा तमाह शरणागतम् ।

“प्रतापय सुविश्रब्धः स्वगान्धार्यकुतोभयः ” ॥६०॥



स तथोक्तस्तथेत्युक्ता लुब्धो गाढास्थतापयत् ।
 अग्निप्रत्यागतप्राणस्ततः प्राह विहङ्गमम् ॥६१॥
 “ दत्तमाहारमिच्छामि त्वया, क्षुद्र बाधते हि माम् ” ।
 स तद्वचः प्रतिश्रुत्य वाक्यमाह विहङ्गमः ॥६२॥
 “ न मेऽस्ति विभवो येन नाशयेयं क्षुधां तव ।
 उत्पन्नेन हि जीवामो वयं नित्यं वनौकसः ॥६३॥
 सख्यो नास्ति चास्माकं मुनीनामिव भोजने ” ।
 इत्युक्ता तं तदा तत्र विवर्ण-वदनोऽभवत् ॥६४॥

मुहूर्ताक्षयसंश्रु स पक्षी पक्षिघातिनम् ।
 उवाच, “ तर्पयिष्ये त्वां मुहूर्तं प्रतिपालय ” ॥६५॥
 इत्युक्ता शुष्कपर्णैस्तु समुज्ज्वालय हुताशनम् ।
 हर्षेण महतायिष्टः स पक्षी वाक्यमब्रवीत् ॥६६॥
 “ ऋधीणां देवतानां च पितॄणाञ्च महात्मनाम् ।
 श्रुतः पूर्वं मया धर्मो महानतिथिपूजने ॥६७॥
 कुरुष्वानुग्रहं सौम्य ! सत्यमेतद् ब्रवीमि ते ।
 दग्धेन मम देहेन साधो ! शमय ते क्षुधाम् ” ॥६८॥
 ततः कृतप्रतिज्ञो वै स पक्षी प्रहसन्निव ।
 समग्निं त्रिः परिक्रम्य प्रविवेश महामतिः ॥६९॥

अग्निमध्ये प्रविष्टं तु लुब्धो दृष्ट्वा तु पक्षिणम् ।
 चिन्तयामास मनसा, “ किमिदं वै मया कृतम् ? ॥७०॥
 अहो मम नृशंसस्य गर्हितस्य स्वकर्मणा ।
 अधमः क्षुमहान् घोरो भविष्यति न संशयः ” ॥७१॥



एवं बहुविधं भूरि विललाप स लुब्धकः ।
 गह्वर्यन् स्वानि कर्माणि द्विजं दृष्ट्वा तथागतम् ॥७२॥
 “ किमोदृशं नृशंसेन मया कृतमबुद्धिना !
 भविष्यति हि मे नित्यं पातकं पापजीविनः ॥७३॥
 शुभं कर्म परित्यज्य योऽहं शकुनिलुब्धकः ।
 नृशंसस्य ममाद्यायं प्रत्यादेशो न संशयः ।
 दत्तं स्वमांसं दहता कपोतेन महात्मना ॥७४॥
 सोऽहं त्यज्ये प्रियान् प्राणान् पुत्रान् दारान् विसृज्य च ।
 उपदिष्टो हि मे धर्मः कपोतेन महात्मना ॥७५॥
 अद्यप्रभृति देहं स्वं सर्वभोगैर्विवर्जितम् ।
 यथा स्वल्पं सरो योषे शोषयिष्याम्यहं तथा ॥७६॥
 क्षुत्-पिपासातप-सहः कुशो धमनि-सन्ततः ।
 सपवासैर्बहुविधैश्चरिष्ये पारलौकिकम् ॥७७॥
 अहो ! देहप्रदानेन दर्शितातिथिपूजना ।
 तस्माद्धर्मं चरिष्यामि, धर्मो हि परमा गतिः ” ॥७८॥

एवमुक्त्वा विनिश्चित्य रोद्रकर्मा स लुब्धकः ।
 महाप्रस्थानमाश्रित्य प्रययौ संशितव्रतः ॥७९॥
 ततो यष्टिं शलाकां च चारकं पञ्जरं तथा ।
 तां च बद्धां कपोतीं स प्रमुष्य विससर्ज ह ॥८०॥

ततो गते शाकुनिके कपोतो ग्राह्य दुःखिता ।
 संस्मृत्य सा च भर्तारं रुदतो शोककर्षिता ॥८१॥

“नाहं ते विप्रियं कान्त ! कदाचिदपि संसरे ।
 सर्वापि विधवा नारी बहुपुत्रापि शोचते ॥८२॥
 नास्ति भर्तृममो नाथो, नास्ति भर्तृममं सुखम् ।
 विसृज्य धनमवस्त्रं भर्ता वै शरणं स्त्रियाः ॥८३॥
 न कार्यमिह मे नाथ ! जीवितेन त्वया विना ।
 पतिहीना तु का नारी सती जीवितुमुत्सहेत् ?” ॥८४॥
 एवं विलप्य बहुधा करुणं सा सुदुःखिता ।
 पतिव्रता सम्प्रदोषं प्रविवेश हुताशनम् ॥८५॥
 ततः स्वर्गं गतः पक्षो विमानवरमास्थितः ।
 कर्मणा पूजितस्तत्र रमे स सह भार्यया ॥८६॥

उच्छृङ्खलि-ब्राह्मण-कथा^१

धर्मक्षेत्रे कुरुक्षेत्रे धर्मज्ञेर्बहुभिर्वृते ।
 उच्छृङ्खलिर्हिजः कश्चित् कापोतिर्भवत् तदा ॥१॥
 सभार्यः सह पुत्रेण ससृषस्तपसि स्थितः ।
 बभूव शुक्लवृत्तः स धर्मात्मा नियतेन्द्रियः ॥२॥
 षष्ठे काले सदा विप्रो भुङ्क्ते तैः सह सुव्रतः ।
 षष्ठे काले कदाचित्तु तस्याहारो न विद्यते ॥३॥
 कदाचिद् धर्मिणस्तस्य दुर्भिक्षे सति दारुणे ।
 क्षीणोषधिसमावेशे द्रव्यहीनोऽभवत्तदा ॥४॥



दृष्टान्तश्च सुधार्तश्च स विप्रस्तपसि स्थितः ।

उच्छ्रमप्राप्तवानिव ब्राह्मणः शुद्धमान्वितः ॥५॥

स तथैव सुधाविष्टः सार्धं परिजनेन ह ।

क्षपयामास तं कानं कृच्छ्रपाणो द्विजोत्तमः ॥६॥

अथ षष्ठे गते काले यवप्रस्थमुपाजयत् ।

यवप्रस्थं तु तं मक्तूनकुर्वन् तपस्विनः ॥७॥

कृतजप्याङ्गिकास्ते तु हत्वा घाम्निं यथाविधि ।

कुडवं कुडवं सर्वे व्यभजन्त तपस्विनः ॥८॥

अथागच्छद् द्विजः कसिदतिथिर्भुञ्जतां तदा ।

ते तं दृष्टातिथिं प्राप्तं प्रहृष्टमनसोऽभवन् ॥९॥

सब्रह्मचर्यं गौतमं ते तस्य ज्ञात्वा परस्परम् ।

कुटीं प्रवेष्टयामासुः सुधार्तमतिथिं तदा ॥१०॥

उच्छ्रवस्ति-ब्राह्मण उवाच—

“ इदमर्घ्यं च पादं च हृषी चैयं तवानघ !

शुचयः मक्तवधेमे नियमोपार्जिता विभो !

प्रतिगृह्णीष्व, भद्रं ते, मया दत्ता द्विजर्षभ ! ” ॥११॥

इत्युक्तः प्रतिगृह्णाशु मक्तूनां कुडवं द्विजः ।

भक्षयामास राजेन्द्र ! न च तुष्टिं जगाम सः ॥१२॥

स उच्छ्रवस्तिस्तं प्रेक्ष्य सुधापरिगतं द्विजः ।

आहारं चिन्तयामास, “ कथं तुष्टो भवेदि ” ति ॥१३॥

तस्य भार्याब्रवीद्वाक्यं, “ मद्भागो दीयतामिति ।

गच्छत्वेष यथाकामं परितुष्टो द्विजोत्तमः ” ॥१४॥



इति हुवन्तीं तां साध्वीं भार्यां स द्विजसत्तमः ।
 सुधापरिगतां ज्ञात्वा तान् सक्तून् नाभ्यनन्दत ॥१५॥
 आत्मानुमानतो विद्वान् स तु विप्रर्षभस्तदा ।
 जानन् वृद्धां सुधार्तां च श्रान्तां ग्लानां तपस्विनीम् ।
 त्वगस्थिभूतां वैपत्तीं ततो भार्यामुवाच ह ॥१६॥

सर्वहृत्ति-ब्राह्मण उवाच—

“ अपि कीट-पतङ्गानां मृगाणां चैव शोभने !
 स्त्रियो रक्ष्याश्च पोथ्याश्च, न त्वेवं वक्तुमर्हसि ॥१७॥
 धर्मकामार्थकार्याणि शुश्रूषा कुलसन्ततिः ।
 दारेष्वधीनो धर्मश्च पितृणामात्मनस्तथा ॥१८॥
 न वेत्ति कर्मतो भार्यारक्षणे सोऽक्षमः पुमान् ।
 अथगो महदाप्नोति नरकांश्चैव गच्छति ” ॥१९॥

इत्युक्ता सा ततः प्राह, “ धर्मार्थो नो समो द्विज !
 सक्तुप्रस्थ-चतुर्भागं गृहाणिमं प्रसीद मे ॥२०॥
 सत्यं रतिश्च धर्मश्च स्वर्गश्च गुणनिर्जितः ।
 स्त्रीणां पतिसमाधीनं काङ्क्षितं च द्विजर्षभ ! ॥२१॥
 पालनादि पतिस्त्वं मे, भर्तासि भरणाश्च मे ।
 पुत्रप्रदानाद् वरदस्तस्मात् सक्तून् प्रयच्छ मे ॥२२॥
 जरापरिगतो वृद्धः सुधार्ता दुर्बलो अशम् ।
 उपवास परिश्रान्तो यदा त्वमपि कथितः ” ॥२३॥

इत्युक्तः स तथा सक्तून् प्रगृह्यैनं वचोऽब्रवीत् ।

“ द्विज ! सक्तूनिमान् भूयः प्रतिगृह्णोष्व सत्तम ! ” ॥२४॥

स तान् प्रगृह्य भुक्त्वा च न तुष्टिमगमद्विजः ।
तमुच्छ्वसितिरालोक्य ततश्चिन्तापरोऽभवत् ॥२५॥

पुत्र उवाच—

“सक्तूनिमान् प्रगृह्य त्वं देहि विप्राय सत्तम !
इत्येव सुकृते मन्ये तस्मादेतत् करोम्यहम् ॥२६॥
भवान् हि परिपात्यो मे सर्वद्वय प्रयत्नतः ।
साधूनां काङ्क्षितं यस्मात् पितुर्वृद्धस्य पालनम् ॥२७॥
पुत्रार्थो विहितो ह्येष वार्द्धके परिपालनम् ।
श्रुतिरेषा हि विप्रर्षे ! त्रिषु लोकेषु शाश्वती ॥२८॥
प्राणधारणमात्रेण शक्यं कर्तुं तपस्त्वया ।
प्राणो हि परमो धर्मः स्थितो देहेषु देहिनाम् ” ॥२९॥

पितोवाच—

“अपि वर्षमहस्त्री त्वं बाल एव मतो मम ।
उत्पाद्य पुत्रं हि पिता कृतकृत्यो भवेत् सुतात् ॥३०॥
बालानां क्षुद्र बलवती जानाम्येतदहं सुत !
वृद्धोऽहं धारयिष्यामि, त्वं बली भव पुत्रक ! ॥३१॥
जोर्णेन वयसा पुत्र ! न मां क्षुद्र बाधतेऽपि च ।
दीर्घकालं तपस्तप्तं न मे मरणतो भयम् ” ॥३२॥

पुत्र उवाच—

“अपत्यमस्मि ते, पंसस्त्राणात् ‘पुत्र’ इति श्रुतिः ।
आत्मा पुत्रः स्मृतस्तस्मात् त्राह्यात्मानमिहात्मना ” ॥३३॥



पितोवाच—

“रूपेण सदृशस्त्वं मे शोलेन च दमेन च ।

परोक्षितश्च बहुधा सक्तूनादग्निं ते सुत ।” ॥३४॥

इत्युक्त्वादाय तान् सक्तून् प्रीतात्मा द्विजसत्तमः ।

ग्रहसन्निव विप्राय स तस्मै प्रददौ तदा ॥३५॥

भुक्त्वा तानपि सक्तून् स वैव तुष्टो बभूव ह ।

उच्छ्वस्तिसु धर्मात्मा ब्रोडामनुजगाम ह ॥३६॥

तं वै वधुः स्थिता साध्वी ब्राह्मणप्रियकाम्यया ।

सक्तूनादाय संदृष्टा श्वशुरं वाक्यमब्रवीत् ॥३७॥

श्वशोवाच—

“सक्तूनिमानतिथये गृहीत्वा त्वं प्रयच्छ मे ।

तव प्रसादान्निर्वृत्ता मम लोकाः किलाक्षयाः” ॥३८॥

श्वशुर उवाच—

“वातातप-विशोर्णाङ्गीं त्वां विवर्णां निरोक्ष्य व ।

कङ्कितां सुव्रताचारे ! क्षुधाविह्वल-चेतसम् ।

कथं सक्तून् यदोष्यामि भूत्वा धर्मापघातकः ?

कल्याणवृत्ते ! कल्याणि ! नैवं त्वं वक्तुमर्हसि ॥३९-४०॥

षष्ठे काले व्रतवतीं शौच-शौल-तपोऽन्विताम् ।

कृच्छ्रवृत्तिं निराहारां द्रक्ष्यामि त्वां कथं शुभे ! ॥४१॥

बाला क्षुधार्ता नारो च रक्ष्या त्वं सततं मया ।

उपवास-परिश्रान्ता त्वं हि बान्धवनन्दिनि ।” ॥४२॥



सूधीवाच—

“ गुरोर्मम गुरुत्वं वै यतो देवत-दैवतम् ।
देवातिदेवस्तस्मात् त्वं सत्कृणादस्व मे प्रभो ! ॥४३॥
देहः प्राणश्च धर्मश्च शूद्रपार्थमिदं गुरोः ।
तव विप्र ! प्रसादेन लोकान् प्राप्स्याम्यहं शुभान्” ॥४४॥

श्वशुर उवाच—

“ अनेन नित्यं साध्वी त्वं शीलवृत्तेन शोभसे ।
या त्वं धर्मव्रतोपेता गुरुवृत्तिमवेक्षसे ।
तस्मात् सत्कृन् यच्छोष्यामि, त्वं हि धर्मभृतां वरा ” ॥४५॥
इत्युक्त्वा तानुपादाय सत्कृन् प्रादाद् द्विजातये ।
तत्सुष्टोऽभवद्दिप्रस्तस्य साधोर्महात्मनः ॥४६॥

प्रीतात्मा स तु तं वाक्यमिदमाह द्विजर्षभम् ।
वाग्मो तदा द्विजग्रेष्ठो धर्मः पुरुषविग्रहः ॥४७॥
“ शुद्धेन तव दानेन न्यायोपात्तेन धर्मतः ।
यथाशक्ति-विसृष्टेन प्रीतोऽस्मि द्विजसत्तम ! ॥४८॥
अहो ! दानं धुष्यते ते स्वर्गे स्वर्गनिवासिभिः ।
गगनात् पुण्यवर्षं च पश्येदं पतितं भुवि ॥४९॥
सुरर्षि-देवगन्धर्वा ये च देवपुरःसराः ।
सुवन्तो देवदूताश्च स्थिता दानेन विस्मिताः ॥५०॥
ब्रह्मर्षयो विमानस्था ब्रह्मलोकचराश्च ये ।
दर्शनं तव काङ्क्षन्ति, दिवं ब्रज द्विजर्षभ ! ॥५१॥



पितृलोकगताः सर्वे तारिताः पितरस्त्वया ।
 ब्रह्मचर्येण दानेन यज्ञेन तपसा तथा ।
 असहस्रेण धर्म्मणः तस्माद् गच्छ दिवं द्विज ! ॥५२॥
 अद्वया परया यत्त्वं तपस्वरसि सुवत !
 तस्माद्दानेन देवाश्च मोता ब्राह्मणसत्तम ! ॥५३॥
 सर्वमेतद्धि यस्मात् ते दत्तं शूढेन चेतसा ।
 कृच्छ्रकाले, ततः स्वर्गो विजितः कर्मणा त्वया ॥५४॥
 शुधा निर्णदति प्रज्ञां धर्म्मबुद्धिं व्यपोहति ।
 शुधापरिगतो ज्ञानं धृतिं त्यजति चेव हि ॥५५॥
 अनवेक्ष्य सुतस्त्रेहं कलत्रस्त्रेहमेव च ।
 धर्म्ममेव गुरुं ज्ञात्वा तृष्णा न गणिता त्वया ॥५६॥
 न राजसूयैर्बहुभिरिष्टा विपुलदक्षिणैः ।
 न चाश्वमेधैर्बहुभिः फलं सममिदं तव ॥५७॥
 सक्तुप्रस्थेन विजितो ब्रह्मलोकस्त्वयानघ ।
 विरजो ब्रह्मसदनं गच्छ विप्र ! यथासुखम् ॥५८॥
 इत्युक्तवाक्ये धर्म्मं तु यानमारुह्य स द्विजः ।
 सदारः समुतखेव समुषस्य दिवं गतः ॥५९॥



कथासरित्सागरः

जीमूतवाहन-चरितम् ^१

अस्थम्बिकाजनयिता नगेन्द्रो हिमवानिति ।
न केवलं गिरीणां यो गुरुर्गौरीपतेरपि ॥१॥
विद्याधरनिवासे च तस्मिन् विद्याधराधिपः ।
उवाच राजा जीमूतकेतुर्नाम महाचले ॥२॥
तस्याभूत् कल्पवृक्षश्च गृहे पितृक्रमागतः ।
नाम्नाम्बुधेन विख्यातो यो मनोरथदायकः ॥३॥

कदाचिच्च स जीमूतकेतू राजाभ्युपेत्य तम् ।
उद्याने देवतात्मानं कल्पद्रुममयाचत ॥४॥
“सर्वदा प्राप्यतेऽस्माभिस्त्वत्तः सर्वमभोषितम् ।
तदपुत्राय मे देहि देव ! पुत्रं गुणान्वितम्” ॥५॥
ततः कल्पद्रुमोऽवादीद, “राजन्नुत्पत्स्यते तव ।
जातिस्मरो दानवोरः सर्वभूतहितः सुतः” ॥६॥
तच्छ्रुत्वा स प्रहृष्टः सन् कल्पवृक्षं प्रणम्य तम् ।
गत्वा निवेद्य तद्राजा निजां देवीमनन्दयत् ॥७॥

^१ कथासरित्सागरे—चतुर्थे लम्बके द्वितीये सर्गके ।



अथ तस्याचिरादेव राक्षः समुरजायत ।
 जोमूतवाहनं तच्च नाम्ना स विदधे पिता ॥८॥
 ततः सहजया साकं सर्वभूतानुकम्पया ।
 जगाम स महासत्त्वो हृदिं जोमूतवाहनः ॥९॥
 क्रमाच्च यौवराज्यस्थः परिचर्या-प्रसादितम् ।
 लोकानुकम्प्यो पितरं विजने स व्यजिज्ञपत् ॥१०॥
 “जानामि तात ! यद् भावा भवेऽस्मिन् क्षणभङ्गराः ।
 स्थिरं तु महतामेकमाकल्पममलं ययः ॥११॥
 परोपकृतिसम्भूतं तदेव यदि, हन्त ! तत् ।
 किमन्यत् स्यादुदारणां धर्मं प्राणाधिकप्रियम् ॥१२॥
 सम्पन्नं विद्युदिव सा लोकलोचनखेदकम् ।
 लोला क्वापि लयं याति या परानुपकारिणी ॥१३॥
 तदेव कल्पविटपो कामदो योऽस्ति नः स चेत् ।
 परार्थं विनियुज्येत, तदाप्तं तत् फलं भवेत् ॥१४॥
 तत्तथाहं करोमोह यथेतस्य समृद्धिभिः ।
 अदरिद्रा भवत्येषा सर्वार्थिजनसंहतिः ” ॥१५॥
 इति विज्ञाप्य पितरं तदनुज्ञामवाप्य सः ।
 जोमूतवाहनो गत्वा तं कल्पद्रुममब्रवीत् ॥१६॥
 “देव ! त्वं शश्वदस्माकमभौष्टफलदायकः ।
 तदेकमिदमद्य त्वं मम पूरय वाञ्छितम् ॥१७॥
 अदरिद्रां कुरुष्वैतां पृथिवीमखिलां सखे !
 स्वस्त्यस्तु ते, प्रदत्तोऽसि लोकाय द्रविणार्थिने ” ॥१८॥

इत्युक्तस्तेन धीरेण कल्पवृक्षो ववर्ष सः ।

कनकं भूतले भूरि, ननन्दुश्चाखिलाः प्रजाः ॥१८॥

“दयालुर्वोधिसत्त्वांशः कोऽन्यो जोमूतवाहनात् ।

शक्त्यादर्धिसात्कर्त्तुमपि कल्पद्रुमं कृतो ?” ॥२०॥

इति जातानुरागासु ततो दिक्षु विदिक्ष्वपि ।

जोमूतवाहनस्योच्चैः पप्रथे विशदं यशः ॥२१॥

ततः पुत्रप्रथाबद्धमूलं राज्यं समत्सराः ।

दृष्ट्वा जोमूतकेतोस्तदगोत्रजा विकृतिं ययुः ॥२२॥

दानोपयुक्त-सत्कल्पवृक्षमुक्तास्मदं च तत् ।

मेनिरे निष्प्रभावत्वाज्जेतं सुकरमेव ते ॥२३॥

ततः सम्भूय युदाय कृतबुद्धिषु तेषु च ।

पितरं तमुवाचैनं धीरो जोमूतवाहनः ॥२४॥

“यथा शरीरमेवेदं जलबुद्बुदसन्निभम् ।

प्रघातदोषचपलास्तथा कस्य कृते श्रियः ? ॥२५॥

ता अप्यन्योपमर्दनं मनस्वो कोऽभिवाञ्छति ?

तस्मात्तात ! मया नैव योद्धव्यं गोत्रडेः सह ॥२६॥

राज्यं त्यक्त्वा तु गन्तव्यमितः कापि वनं मया ।

आसतां कृपणा एते, मा भूत् स्वकुलसंशयः” ॥२७॥

इत्युक्तवन्तं जोमूतवाहनं स पिता ततः ।

जोमूतकेतुरप्येवं जगाद कृतनिश्चयः ॥२८॥

“मयापि पुत्र ! गन्तव्यं, का हि वृद्धस्य मे स्पृहा ?

राज्ये तृण इव त्यक्ते यनापि कृपया त्वया” ॥२९॥



एवमुक्तवता साकं सभाय्येण “तथे”ति सः ।

पित्रा जगाम जोमूतवाहनो मलयाचलम् ॥३०॥

तत्राधिवासे सिद्धानां चन्दनच्छ्वनिर्भरे ।

स तस्यावाग्रमपदे परिचर्यापरः पितुः ॥३१॥

अथ सिद्धाधिराजस्य वशी विश्वावसोः सुतः ।

मित्रं मित्रावसुर्नाम तस्यात्र समपद्यत ॥३२॥

तत्स्वसारश्च सोऽपश्यदेकान्ते जातु कन्यकाम् ।

जन्मान्तरप्रियतमां ज्ञानो जोमूतवाहनः ॥३३॥

तत्कालं च तयोस्तुल्यं युनोरन्योऽन्यदर्शनम् ।

अभून्मनोमृगामन्दवागुरावन्धसन्निभम् ॥३४॥

ततोऽकस्मात् समभ्येत्य त्रिजगत्पूज्यमेकदा ।

जोमूतवाहनं प्रीतः स मित्रावसुरभ्यधात् ॥३५॥

“कन्या मलयवत्याख्या स्वमा मेऽस्ति कनौयसी ।

तामहं ते प्रयच्छामि, ममच्छा मान्यथा कथाः” ॥३६॥

तच्छ्रुत्वेव स जोमूतवाहनोऽपि जगाद तम् ।

“युवराज ! ममाभूत् सा भार्या पूर्वेऽपि जन्मनि ॥३७॥

त्वञ्च तत्वेव मे जातो द्वितीयं हृदयं सुष्ठुत् ।

जातिस्मरोऽस्माहं, सर्वं पूर्वजन्म स्मरामि तत् ॥३८॥

किन्तु पूर्वमितो गत्वा मम पित्रोर्निवेदय ।

तयोः प्रमाणोक्तयोः सिध्यत्येतत्तवेप्सितम्” ॥३९॥

इत्यं निशम्य जोमूतवाहनात् प्रीतमानसः ।

गत्वा मित्रावसुः सर्वं तत्पितृभ्यां शशंस तत् ॥४०॥



अभिनन्दितवाक्यस्य ताभ्यां हृष्टस्तदेव सः ।

युवराजो विवाहाय सन्भारमकरोत् स्वसुः ॥४१॥

ततो जयाह विधिवत्तस्या जोमूतवाहनः ।

पाणिं मलयवत्याः स मिहाराजपुरस्कृतः ॥४२॥

कृतोद्वाहस्ततस्तस्यौ तस्मिन् जोमूतवाहनः ।

मलयादौ महार्हेण विभवेन वधूसखः ॥४३॥

एकदा च शशुर्येण स मित्रावसुना सह ।

वेलावनानि जलधेरवनोकयितुं ययौ ॥४४॥

तत्रापश्यच्च पुरुषं युवानं विग्नमागतम् ।

निवर्त्तयन्तं जननीं “हा पुत्रे ” ति विग्राविणोम् ॥४५॥

अपरेण परित्यक्तं भटेनेवानुयायिना ।

पुरुषेण पृथुनुक्कं प्रापय्यैकं शिलातलम् ॥४६॥

“कस्त्वं ? किमीहसे ? किञ्च माता त्वां शोचतो”ति तम् ।

स पप्रच्छ, ततः सोऽपि तस्मै वृत्तान्तमब्रवीत् ॥४७॥

“पुरा कश्यपभार्य्यं हे कद्रूश्च विनता तथा ।

मित्रः कथाप्रसङ्गेन विवादं किल चक्रतुः ॥४८॥

आद्या श्यामान् रवेरश्वानवादोदपरा सितान् ।

अन्योऽन्यदासभावञ्च पणमत्र बबन्धतुः ॥४९॥

ततो जयार्थिनो कद्रूः स्वैरं नागैर्निजात्मजैः ।

विषफूत्कार-मलिनानर्कस्याश्वानकारयत् ॥५०॥

तादृशांश्चोपदर्शयन्तान् विनतां कृद्मना जिताम् ।

दासोचकार, कष्टा हि स्त्रीणामन्यासहिष्णुता ॥५१॥



“तद् बुद्धागत्य विनतातनयो गरुडस्तदा ।
 सान्त्वेन मातुर्दासत्वमुक्तिं कद्रूमयाचत ॥५२॥
 ततः कद्रूसुता नागा विचिन्त्येवं तममुवन् ।
 ‘भो वनतेय ! क्षीराब्धिः प्रारब्धो मयितु’ सुरैः ॥५३॥
 ततः सुधां समाहृत्य प्रतिवस्तु प्रयच्छ नः ।
 मातरं स्वीकुरुष्वाय भवान् हि बलिनां वरः’ ॥५४॥

“एतन्नागवचः श्रुत्वा गत्वा च क्षीर-वारिधिम् ।
 सुधार्थे दर्शयामास गरुडो गुरु पौरुषम् ॥५५॥
 ततः पराक्रमप्रोतो देवस्तत्र स्वयं हरिः ।
 ‘तुष्टोऽस्मि ते, वरं कञ्चिद् वृणीष्वे’त्यादिदेश तम् ॥५६॥
 ‘नागा भवन्तु मे भक्ष्या’ इति सोऽपि हरेस्ततः ।
 वनतेयो वरं वव्रे मातुर्दास्येन कोपितः ॥५७॥
 ‘तथे’ति हरिणादिष्टो निजवीर्यार्जितामृतः ।
 स चवमथ शक्रण गदितो ज्ञातवस्तुना ॥५८॥
 ‘तथा पक्षोन्द्र ! कार्यं ते यथा मूढैर्न भुज्यते ।
 नागः सुधा, यथा चनां तेभ्यः प्रत्याहराम्यहम्’ ॥५९॥

“एतच्छ्रुत्वा ‘तथे’त्युक्त्वा स वैष्णव-वरोदुरः ।
 सुधाकलशमादाय ताक्ष्यो नागानुपाययो ॥६०॥
 वरप्रभावभोतांश्च सुधानाराज्यगाद तान् ।
 ‘इदमानोतममृतं, सुक्ताम्बां मम गृह्यताम् ॥६१॥
 भयश्चेत् स्थापयाम्येतदग्रं वो दर्भसंस्तरे ।
 उन्मोष्याम्बाश्च गच्छामि, स्वीकुरुध्वमितः सुधाम्’ ॥६२॥



‘तथे’त्युक्ते च तैर्नागः स पवित्रे कुशास्तरे ।
 सुधाकलशमाधत्त, ते चास्य जननीं जहृः ॥६३॥
 दास्यमुक्ताञ्च कृत्वैवं मातरं गरुडे गते ।
 यावदाददते नागा निःशङ्कास्तत् किलामृतम् ।
 तावन्निपत्य सहसा तान् विमोह्य स्वशक्तिः ।
 तं सुधाकलशं शक्रो जहार कुशसंस्तरात् ॥६४-६५॥
 विषम्भास्तेऽथ नागास्तं ललितहृद्भंसंस्तरम् ।
 कदाचिदमृतधरोत-लेपोऽप्यस्मिन् भवेदिति ॥६६॥
 तेन पाटितजिह्वास्ते हृथा प्रापुर्हिजिह्वताम् ।
 हास्यादृते किमन्यत् स्यादतिनौल्यवतां फलम् ॥६७॥

“अद्यालम्बामृतरसान् नागान् वरो हरिर्वरात् ।
 तार्क्ष्यः प्रवहते भोक्तुं तावन्निपत्य पुनः पुनः ॥६८॥
 तदापाते च पातानं त्रामनिर्जीविराजिलम् ।
 प्रभ्रष्टगर्भिणीगभमभूत् क्षपितपद्मगम् ॥६९॥
 तं दृष्ट्वा चान्वहं तत्र वासुकिर्भुजगेश्वरः ।
 कृत्स्नमेकपदे गष्टं नागलोकममन्यत ॥७०॥

“ततो दुर्गारक्षोर्यस्य सद्यस्तस्य विचिन्त्य सः ।
 समयं प्रार्थनापूर्वं चकारैवं गरुमतः ॥७१॥
 ‘एकमेकं प्रतिदिनं नागं ते प्रषयाम्यहम् ।
 आहारहेतोः पक्षोन्द्र ! पयोधि-पुलिनाचले ॥७२॥
 पाताले तु प्रवेष्टव्यं न त्वया मर्दकारिणा ।
 नागलोकक्षयात् स्वार्थस्तु वै हि विनश्यति’ ॥७३॥



इति वासुकिना प्रोक्तस्तथेति गरुडोऽन्वहम् ।
 तत्प्रेषितमिहैकैकं नागं भोक्तुं प्रचक्रमे ॥७४॥
 तेन क्रमेण चासंख्याः फणिनोऽत्र क्षयं गताः ।
 अष्टस्र शङ्खचूडारख्यो नागो वारो ममाद्य च ॥७५॥
 अतोऽहं गरुडाहारहेतोर्वध्यशिलासिमाम् ।
 मातुश्च शोच्यतां प्राप्नो नागराजनिदेशतः” ॥७६॥

इति तस्य वचः श्रुत्वा शङ्खचूडस्य दुःखितः ।
 सान्त्तःखेदः स जीमूतवाहनस्तमभाषत ॥७७॥
 “अहो ! किमपि निःसत्त्वं राजत्वं वत वासुके !
 यत् स्वहस्तेन नोद्यन्ते रिपोरामिषतां प्रजाः ॥७८॥
 किं न प्रथममात्मैव तेन दत्तो गरुक्षते ?
 क्लोवेनाभ्यर्थिता केयं स्वकुलक्षयसाक्षिता ? ॥७९॥
 उत्पद्य कश्यपात् पापं तान्त्र्योऽपि कुरुते कियत् !
 देहमावकृते मोहः कोदृशो महतामपि ! ॥८०॥
 तदहं तावदद्यैकं रक्षामि त्वां गरुक्षतः ।
 स्वशरीरप्रदानेन मा विषादं कृथाः सखे !” ॥८१॥

तच्छ्रुत्वा शङ्खचूडोऽपि दैर्यादितदुवाच तम् ।
 “शान्तमेतन्महासख ! मास्मैवं भाषथाः पुनः ॥८२॥
 न काचस्य कृते जातु युक्ता मुक्तामणौ क्षतिः ।
 न चाप्यहं गमिष्यामि कथां कुलकलङ्किताम्” ॥८३॥
 इत्युक्त्वा तं निप्रिध्यव साधुर्जीमूतवाहनम् ।
 मत्वा गरुडवेलाच्च स क्षणान्तरगामिनीम् ।



शङ्खचूड़ो ययौ तत्र वारिधेस्तोरवर्त्तिनम् ।
अन्तकाले नमस्कृत् गोकर्णस्थमुमापतिम् ॥८४-८५॥

गते तस्मिन् स कारुण्यनिधिर्जोमूतवाहनः ।
तन्नायायात्मदानेन बुबुधे लब्धमन्तरम् ॥८६॥
ततस्तद् विस्रुतमिव क्षिप्रं कृत्वा स्वयुक्तिः ।
कार्यापदेशाद् व्यसृजन्निजं मित्रावसं गृहम् ॥८७॥
तत्क्षणञ्च समासञ्च-ताक्ष्यपक्षानिलाहता ।
तत्सत्त्वदर्शनाश्चर्यादिव सा भूरघूर्णत ॥८८॥
तेनाहि-रिपुमायान्तं मत्वा जोमूतवाहनः ।
परानुकम्पी तां वध्यशिलामध्याकरोह सः ॥८९॥
क्षणाञ्चात्र निपत्यैव महासत्त्वं जहार तम् ।
आहत्य चक्षुः गरुडः स्वच्छायाच्छादिताम्बरः ॥९०॥
परिस्रवदसृग्धारं व्यतोत्खात-शिखामणिम् ।
नीत्वा भक्षयितुं चनमारिभे शिखरे गिरेः ॥९१॥
तत्कालं पुष्यवृष्टिश्च निपपात नभस्तलात् ।
तद्दर्शनाच्च “किं न्वेतदि”ति ताक्ष्यो विसिन्धिये ॥९२॥

तावत् स शङ्खचूड़ोऽत्र नत्वा गोकर्णमागतः ।
ददर्श रुधिरासारसिक्तं वध्यशिलातलम् ॥९३॥
“हा धिङ् मदर्थं तेनात्मा दत्तो नूनं महात्मना ।
सत् कुत्र नोतस्ताक्ष्येण क्षणेऽस्मिन् स भविष्यति ? ॥९४॥
अन्विष्यामि द्रुतं तावत् कदाचित् तमवाप्रयाम्” ।
इति साधुः स तद्रक्तधारामनुसरन् ययौ ॥९५॥



अत्रान्तरे च हृष्टं तं दृष्ट्वा जीमूतवाहनम् ।
 गरुडो भक्षणं मुक्ता सविस्मयमचिन्तयत् ॥८६॥
 “कश्चित् किमन्य एवायं भक्ष्यमाणोऽपि यो मया ।
 विपद्यते न तु परं, धीरः प्रत्युत हृष्यति ?” ॥८७॥
 इत्यन्तर्विमृशन्तश्च तार्क्ष्यं तादृग्विधोऽपि सः ।
 निजगाद निजाभौष्टसिद्धैः जीमूतवाहनः ॥८८॥
 “पक्षिराज ! ममास्थेव शरीरे मांसशीणितम् ।
 तदकस्मादवृत्तोऽपि किं निवृत्तोऽसि भक्षणात् ?” ॥८९॥
 तच्छ्रुत्वाश्चर्यवशगस्तं स पप्रच्छ पक्षिराट् ।
 “नागः साधो ! न तावत्त्वं, ब्रूहि तत् को भवानि”ति ॥९०॥
 “नाग एवास्मि, भुङ्क्ष्व त्वं यद्यारब्धं समापय ।
 आरब्धा ह्यसमाप्तैव किं धीरैस्त्यज्यते क्रिया ?” ॥९१॥
 इति यावच्च जीमूतवाहनः प्रतिवक्ति तम् ।
 तावत् स शङ्खचङ्कोऽत्र प्राप्तो दूरादभाषत ॥९२॥
 “मा मा गरुत्मनैरेव नागो, नागो ह्यहं तव ।
 तदेनं मुञ्च, कोऽयं ते जातोऽकाण्डे बत भ्रमः ?” ॥९३॥
 तच्छ्रुत्वातोव विभ्रान्तो बभूव स खगेश्वरः ।
 वान्छितासिद्धिखेदश्च भेजे जीमूतवाहनः ॥९४॥
 ततोऽन्योऽन्य-समालाप-क्रन्दद्विद्याधराधिपम् ।
 बुद्ध्वा तं भक्षितं मोहाद् गरुत्मानभ्यतप्यत ॥९५॥
 “अहो बत नृशंसस्य पापमापतितं मम ।
 किं वा सुलभपापा हि भवन्त्युन्मार्गवृत्तयः ॥९६॥



स्नाध्यस्वेष महात्मैकः परार्थ-प्राणदायिना ।

ममेति-मोहैकवशं येन विश्वमधःकृतम् ॥१०७॥

इति तच्चिन्तयन्तश्च गरुडं पापशुद्धये ।

वर्जं विविचं जीमूतवाहनोऽथ जगाद सः ॥१०८॥

“पक्षोन्द्र ! किं विषमोऽसि ? सत्यं पापाद् विभेषि चेत् ।

तदिदानीं न भूयस्ते भक्ष्या ह्येमे भुजङ्गमाः ॥१०९॥

कार्यश्चानुशयस्तेषु पूर्वभुक्तेषु भोगिषु ।

एषोऽत्र हि प्रतीकारो दृष्टान्यच्चिन्तितं तव ॥११०॥

इत्युक्तस्तेन स प्रोतस्तात्पर्यं भूतानुकम्पिना ।

“तथे”ति प्रतिपेदे तद् वाक्यं तस्य गुरोरिव ॥१११॥

ययौ चामृतमानितं नाकाज्जीवयितं जवात् ।

क्षताङ्गं तत्र तच्चान्यानस्थिशेषानहीनपि ॥११२॥

ततश्च साक्षादागत्य देव्या सिक्तोऽमृतेन सः ।

जीमूतवाहनो गौर्या तद्भार्याभक्तितुष्टया ॥११३॥

तेनाधिकतरोद्भूतकान्तोन्यङ्गानि जज्ञिरे ।

तस्य सानन्दगीर्वाण-दुन्दुभिध्वनिभिः सह ॥११४॥

ततोऽक्षयेण देहेन यशसा च विराजितम् ।

बुद्धाभ्यनन्दत् सं बभ्रुजनो जीमूतवाहनम् ॥११५॥

ननन्द तस्य भार्या च सञ्जाति-पितरौ तथा ।

को न प्रहृष्येद् दुःखेन सुखत्वपरिवर्तिना ? ॥११६॥

स्वस्थोत्थिते ततस्तस्मिन्नानोय गरुडो हि तत् ।

कृत्स्न विलातटेऽप्यत्र ववर्षामृतमम्बरात् ॥११७॥



तेन सर्वे समुत्तस्युर्जीवन्तस्तत्र पद्मगाः ।
 वेलावनं विनिर्मक्तं वैनतेयभयं ततः ॥११८॥
 विसृष्टस्तेन च ययौ शङ्खचूडो निजालयम् ।
 स्वच्छन्दमविसृष्टश्च लोकांस्त्रोनपि तदयशः ॥११९॥